

MOVIMENT
QAWMIEN LETTERARJU.

DIREZZJONI
SAGHTAR
DIREZZJONI
IL-POLZ

86



il-polz

organu tal - moviment qawmien letterarju
għadd 25,

Sett.-Dic. 1973

il-polz

organu tal-moviment qawmien letterarju
għadd 25, Sett-Dic. 1973

Editorjal


min hu kittieb tassew

Ma jista' jistagħgeb hadd jekk ngħidu li l-kittieba mal-tin li huma tassew kittieba huwa ftit. Ma nistennewx li jkunu hafna, għaliex mhix haġa hafifa tkun kittieb veru. Nafu mill-istudju li meta jgħaddu s-snin il-kbar, l-għarbiel tal-istorja u tal-valuri għoljin isaffi kollox u jibqgħu biss ftit ismijiet minn fost ruxxmata sħiħa. Dan ukoll jigrri fil-grajja letterarja maltija, minkejja t-tbatija tal-ftit kritiċi biex isaffu l-qamħa mis-sbula, u biex juru bil-ħaqq kollu fejn hu l-ftit tajjeb u fejn hu l-ħażin li ma jispiċċa qatt.

Nafu li mhux lakemm titkellem ċar u tond, bi kriterji gusti, fil-qasam letterarju Malti. Bosta ma jilqgħux kritika, u oħrajn jifhmu li l-letteratura hi xi logħba li timla l-pagni, bħallikieku mbagħad ma jistax jigi min hu kapaċi li jaqsam, jifred, u jislet biċċa biċċa dak li minn barra jidher sħiħ u f'saħħtu. Malta teħtieġ għadd ta' kritiċi profondi li jtkellmu kif imiss, bla biża' li jdarrsu lill-kittieba, bi kriterji li jqiegħdu kollox u lil kulhadd fuq il-livell universali, u mhux fuq il-livell magħluq ta' gżira żgħira. Jisgħobbina ngħidu li hawn kittieba li ma jaqblu xejn ma' dan u jifhmu li fil-medjokrità jistgħu jsaltnu. Iżda ż-żmien għandu l-ħaqq, u dak li ma jagħmilx il-kritiku tal-lum għax jibza', jūghmlu l-kritiku tal-gejjieni li m'hu marbut b'ebda ħbi-berija mal-mejtin.

Tkellimna sikwit fuq dan il-punt, u l-għaqda tagħna taf tajjeb xi tfisser tigġieled kontra l-medjokrità. Sikwit ikollna nagħalqu għajnejna, iżda ebda għaqda serja, ebda programm tajjeb, ebda pagna letterarja f'gurnal, u ebda haddieħor ma jista' jibqa' jhalli din il-mewġa ta' kitba ta' nofs kedda tgħarraq magħha dak li hu tajjeb. It-tajjeb jeżisti u rridu nieħdu ħsiebu għax il-finezza tiegħu ttebgħu malajr. Nemmnu fl-inkuraġġiment tal-kittieba, iżda l-inkuraġġiment ma jfissirx ix-xandir ta' xogħlijiet bla siwi, u lanqas l-ghoti ta' gudizzji ħżiena. L-arti vera ma tigix bl-inkuraġġiment iżda bil-hila. L-istess bħal min iħallat il-flus ma' l-arti: ikun iħallat l-interessi ta' butu ma' l-interessi dejjema li ma jinxtrawx.

Nissuggerixxu reqqa akbar fl-għażla tax-xogħlijiet għax-xandir fuq kull mezz ta' komunikazzjoni. Nissuggerixxu iżjed sinċerità u saħħa intellettuali fir-reċensjonijiet rotob li jixxandru. Nissuggerixxu thejjija għolja, serja, bla waqfien, mill-kittieba nfushom. Il-qofol tal-arti jinsab fil-ħajja nnifisha, fil-bniedem li jgħix; iżda l-esperjenza m'hix biżżejjed biex issir arti. Jidhul il-ġenju li minn dak li jgar-rab kulhadd, bla eċċezzjoni, jaf johlq bis-sengħa li ma tigix hliet bis-saħħa teknika, intellettuali u spiritwali ta' min huwa kittieb tabilhaqq. Sinjal tajjeb li jżiedu l-kittieba, għax minnhom se jibqa' xi haġa; iżda jkun aħjar li kulhadd iqis elf darba qabel jikteb kelma li mbagħad ma jistax iħassarha.



indirizz editorjali:

6 Gemini Court, Triq

il-Ġdida wara Triq

Hal-Qormi — B'Kara

bord editorjali:

Oliver Friggieri

V.M. Pellegrini

Vanni Riolo

Riratt tal-qoxra (meħud minn Carmel Attard): il-post il-ġdid tal-Moviment, 86, triq l-Ifran, Valletta. Il-M.Q.L. jizzihajr lill-ministru ta' l-Edukazzjoni, is-sinjorina Agatha Barbara, lill-onor. ministru tal-Bini Pubbliku, Dr. Patrick Holland, u lill-onor. Dr. Emmaneul Bonnici għall-għajnuna sħiħa tagħhom fil-ksib ta' dan il-post.

john milton: xi riflessjonijiet

minn F.X. MANGION

L-ewwel impressjoni tiegħi, jien u naqleb **Paradise Lost** kienet tas-swied ta' qalb kbir tal-poeta, niket imliġġem minn riedni qawwija, imma li dejjem qiegħed hemm. Dan-niket daqqiet jixref fil-beraħ, kħal, 'ngħidu aħna, meta Milton jindirizza lid-Dawl fil-bidu tat-Tielet Ktieb. Il-karba fil-versi fejn jitnieħed fuq it-telfien tad-dawl, fih li fl-istudju kien isib il-hena ta' ħajtu u li kien jgħaddi ħafna miż-żmien tiegħu jifli n-natura u l-ħajja ta' madwaru, tassew tislet il-qalb:

'Fin-newba jerggħu l-istaġuni, imma
Għalija l-jum ma jisbaħ qatt: il-għodwa,
Inzul ix-xemx sabiħ, in-nwar rebbieġħi,
Il-ward tas-sajf, il-ħrief jimirħu, l-baqar,
U wiċċ il-bniedem, xbiha t'Alla, għosfru
Għalija — sfajt midfun fis-shab tal-lejl
Bla sebħ.....'

(Ġ.M. III, 42-8)

Ta' sikwit dan in-niket inhossuh fil-leħen tal-persunaġġi kħal Satna:

'Ħu dan il-qasam, dina l-art, di' l-klima'
Tnieħed l-Arkanġlu mġarraf, 'din l-għamara
Illi mal-Ġenna jkollna nbidlu?'

(Ġ.M. I, 257-9)

U nistgħu nagħtu eluf ta' eżempji oħra, għax it-telfa tal-Ġenna — it-tragedja ta' l-umanità — għal Milton li kien Puritan u jemmen l-istejjer tal-Bibbja kif inhuma u wkoll jistħajlu profeta b'xufftejh 'mimsusa bin-nar ta' l-artal imqaddes', il-waqgħa tal-bniedem kienet diżastru li minnu ftit wisq jirnexxilhom iqumu, anki wara l-Fidwa.

Imma f'**Il-Ġenna Mitlufa**, in-niket ta' Milton, għalkemm kbir bla tarf, huwa dejjem miżmum b'rażna ħelwa u mirqum bi sbuħija lirika. Il-għama tiegħu huwa kawża ta' swied u ta' dwejjaq, iżda mhux ta' wġiħ u ta' disprament. Il-poeta għadu jemmen li qed jaqdi dmiru mill-aħjar li jista', għalkemm 'it-talent' li Alla fdalu hu 'midfun' ġo fih. Milton, iż-żagħżuġħ ta' **Il-Bniedem Ferrieħ**, ta' **Il-Bniedem tal-Ħsieb**, u ta' **Liċida** wkoll (għax in-niket tal-poeta f'din l-aħħar poezija aktarx artifiċjali u mhux swied il-qalb tassew) għandu bixriet ta' serjetà u ta' allegrija li jalternaw, u wieħed iħoss li l-poeta il-ħin kollu qed ifittex il-hena, hena għoli u safi ta' żagħżuġħ mitluf wara l-għaxqiet ta' l-istudju, tan-natura u ta' l-arti. Fil-medd tat-tmax-il ktieb ta' **Il-Ġenna Mitlufa**, in-niket tal-poeta ma jħallih qatt: ma jdoqqx bil-battuta mġebbda u tqila ta' **Paradise Regained**, imma anqas fih il-għajta ta' wġiħ, biex ma ngħidx disprament, ta' Sansun f'**Samson Agonistes**. Wieħed jista' jqabbel il-mewġa tan-niket li tinħass fis-sunett **Bla Dawl! (On His Blindness)** fejn nota ta' rassenjazzjoni ma tonqosx, man-niket imliġġem ta' l-innu tiegħu lid-Dawl li minnu tajna silta aktar 'il fuq, u l-għajta ta' Sansun f'din is-silta minn **Sansun Agonista**:

'O telf tad-dawl, ingemgem l-aktar minnek!
Il-għama qalb l-għedewwa aġħar mill-ktajjen,
Mill-ħabs, mill-faqar, u mis-snin għaġġieža!
Id-dawl li fost l-għemejjel t'Alla hu l-ogħna

Ghalija mitfi, u għaxqiet bennietu,
 Li forsi kienu din id-dieqa jtaffu,
 Imxejna għal kollox. Jien fost il-bnedmin,
 U fost id-dud, sirt l-aġħar, għax l-inqas fosthom
 Hu aqwa minni: huma fl-art jitkaxkru,
 Imma jaraw; jien biss fl-eqqel tan-nhar
 Bla dawl, espost għall-qerq, u, ġewwa u barra,
 Imżebļaħ, mixli, u magħdud ta' ibleh,
 Dejjem maħkum mill-flien u qatt għal rajja —
 Nitqandel donni ġisem nofsu mejjet.
 O dalma, dalma, dalma taħt ix-xemx
 Ta' nofs in-nhar: O dalma ta' bla tmiem,
 Eklissi sħiħ bla tama ta' żerniq.'

(S.A. vv 66-82)

Impressjoni oħra, li hadt meta qlibt *Paradise Lost* u li qablet ma' l-ideja li kont iffurmajt mill-qari ta' kritka, bijografiji u ta' xogħlijiet oħra ta' Milton, fosthom ta' *Samson Agonistes*, hi li l-ewwel żwieġ tiegħu (ma' Mary Powell, fl-1642) ippreġudikah kontra n-nisa: ta' ħamsa u tletin sena iżżewweġ tifla ta' familja tal-partit tar-Royalist' li telqitu bħall-erbgħa fost il-ġimgħa; u, għalkemm iżżewweġ darbtejn oħra (lil Katherine Woodcock u lil Elizabeth Minshull, u mat-tnejn kellu għalfejn ikun kuntent) qatt ma nesa l-għajb li l-ewwel mara kienet ġibitlu. Sena wara ippubblika *The Doctrine and Discipline of Divorce*, u mhux ta' b'xejn f'*Il-Genna Mitlufa* u f'*Sansun Agonista* niltaqgħu ma' versi fejn jagħdab kontra l-mara:

'O għaliex Alla, għajn il-għerf, li jgħammar
 Bi spirti rġiel il-oghla sema għoġbu,
 Ried joħloq fl-aħħar din il-ħaġa ġdida
 Fuq l-Art, din iż-żelluma tan-Natura,
 Dad-diffett hlejju u ma meliex id-dinja
 F'daqqa b'irġiel, bla nisa, jew xort'oħra
 Sab kif inissel ġens il-bniedem?.....

(G.M. X, 910-16)

Fuq spallejn il-mara jqiegħed 'il-ħsara kollha li għad issir'; u f'*Sansun Agonista*, fix-xena fejn Dalila tiġi biex tersaq lejha u titolbu maħfra, iwegibha b'lehen ta' stmerr kbir u ma jħallihix inqas biss tmisslu idu:

'Mill-bogħod naħfirlek; mur għal xogħlok hekk.'

Biex wieħed jifhem x'kien ifisser għal Milton il-għajb ta' martu meta telqitu irid l-ewwelnett jistudja ftit il-karattru tiegħu. Missieru kien iħobbu għall-mewt, fissdu u ħassru; u sakemm iżżewweġ lil Mary Powell, il-kelma tiegħu ma kien jiksirhielu hadd: kien jagħmel li jrid, u aktarx mingħajr ma jaħsibha wisq. Wara li ġie lura mill-Italja, fejn missieru kien għarlu kemxa sewwa biex imur (u fejn sar iħobb sinjura Taljana li lilha kiteb ħames sunetti bit-Taljan), Milton ma marx joqgħod ma' missieru f'Horton imma għalih Londra. Hawn beda jagħti l-lezzjonijiet privati litfal t' oħtu u lil oħrajn ta' ħbieb tiegħu, u dam hekk 'iġħallem u jitgħallem' xi erba' snin. Jum wieħed, bla ma qal lil hadd fejn sejjer, telaq u dam barra mid-dar għal xi xahar; u, jgħidilna Philips, 'dak li ħareġ għażeb reġa' lura raġel miżżewweġ'. Mal-mara, tifla ta' xi sbatax-il sena, ġew ħafna ħbieb, u dar Milton, li qabel kienet hekk siekta, bdiet tidwi bil-festi u t-tbaħrid, għax Milton, Puritan u għalliem iebes u

strett ftit żejded, kien iżzewweġ bint Kavalier (kif kienu jissejhu dawk tal-partit tas-Sultan Stwardu). Meta għaddew il-ftit jiem ta' xalar, id-dar żgħira u kwieta, wara waħda kbira u mimlija haġġa, lil din it-tifla qatgħetilha nifsha: moħħ jilhqilha wisq ma kellhiex; żewġha wisq ikbar minnha jgħallem u jistudja biss, u ta' bixra aktarx qarsa u mqita. Ma damitx ma talbet lil żewġha jhalliha tmur tara 'l familja tagħha: Milton hallieha tmur, basta terġa' lura wara xi xahar jew tnejn. Iż-żmien għadda, u Mary ma dehritx. Milton kitbilha darba, tnejn, tlieta, imma hi ma wegħbitx; fl-aħħar baġħtilha messaġġier, u dan milli jidher ġie milqugħ hażin.

Milton qatagħha li jinfatam mill-mara għal dejjem, webbes qalbu, u heba l-wegħha billi ntafa' b'ruħu u ġismu fit-tagħlim u fil-kitba; imma ma seta' qatt jemmen li naqra ta' tifla kellha teqafu u tniżżillu l-għalla b'dak il-mod. Wara, meta s-Sultan tilef, u l-Kavaleri tiegħu, fosthom nies martu, kienu ftaqru biex iġinuh, Milton li kien partitarju ta' Cromwell u miġjub tajjeb ħafna, laqa' lil martu u lil niesha f'daru. Mary kienet talbitu maħfra fid-dar ta' wieħed ħabib, fejn sabha mingħajr ma qalulu xejn. Kien hemm ftit ta' l-inkwiet għall-ewwel. Ma nistgħux ma niftakrux f'din ix-xena meta f'**Il-Ġenna Mitlufa** (Ktieb X, 890 u ta' wara) nisimġu 'l Adam u 'l Eva:

'Warrab minni, serpent, għaliex dan l-isem
L-aktar jixraqlek.....'

.....imma Eva

Bid-dmugħ iċarċar u bin-nokkli mħabbla,
Tbaxxiet u riġlejh għannqet, lilu talbet
Biex jieqaf, u ssoktat bit-tnehid tagħha:

'La titlaqnix, Adam,.....

.....jien mingħajrek

Għid fejn immur u kif ingħix? Fadlilna

Forsi biss siegħa haġġa; ħalli l-paċi

Issaltan fostna'.

Milton laqa' lilha u 'l niesha, u d-dar imtliet, għax hu kellu 'l missieru u l-istudenti tal-privat ukoll joqogħdu miegħu. Għal għoxrin sena għex, jikteb ktieb wara l-ieħor u bħala segretarju tal-Latin fil-gvern ta' Cromwell. Ix-xogħol irqiq tal-kitba bla ma jaqta' fl-aħħar għemieh għal kollox: kiteb is-sunett **Bla Dawl!** meta kellu tlieta u erbghin sena. Fl-istess sena mietet Mary, issa li l-iktar kien jeħtieġ għajjnuna ta' mara; u l-bniet li kellhom għax it-tifel, John, kien miet, ma kien hemm ħadd min jieħu ħsiebhom sakemm Milton ma reġax iżzewweġ. Il-mara li ha, Katherine Woodcock, kienet thobbu, u fid-dar tiegħu ma damitx ma ġiebet l-ordni u l-paċi; imma mietet wara ħmistax-il xahar. Hekk Milton reġa' sab ruħu waħdu, f'imbarazz aġħar minn ta' qabel. Ma' Katherine Woodcock kien kuntent u l-firda minnha ħassha wisq. Nagħti hawn is-sunett (l-aħħar li Milton kiteb) li, ħafna jgħidu, ifakkar ħolma li kellu ta' Katherine:

Sunett 23.

Deherli li rajt lill-aħħar mara lejja
Riesqa mill-qabar bħal Alcēsti, meta
Lil żewġha fl-akbar ferħ 'nġhatat bis-setgħa
Ta' bin Gove, ftit sfajra u mkedda bl-għeja.
Marti, maħsula minn kull nikta ġejja
Mit-tqala tat-twelid, pura u msoffija
Skond il-liġi tal-qedem, dawl mogħnija,

Kif nitma li naraha fis-sema hdejja.
 Ġiet liebsa l-abjad, lewn is-safa u d-dija,
 Wiċċha mistur, imma f għajnejja jfernaq
 Nar ta' mhabba, ta' hlewwa u ta' tjubija
 F'għaxqa li l-wiċċ ta' bniedem qatt ma merzaq.
 'Mma biex tgħannaqni x'hin rajtha milwija,
 Stenbaħt, hi ħarbet, u jum lejli żernaq.

Imma ż-żmien li għadda ma' mara tassew thobbu kien qasir wisq biex imewwet għal kollox il-ħajja li kellu jqatta' ma Mary Powell u l-bniet imqarbin li ħallietlu wrajha. Beda jikteb **Il-Ġenna Mitlufa**, li kellha tkun ix-xogħol li għalih kien ilu jhejji ruħu ħajtu kollha; għama, f'infern ta' dar, ikollu jitlob lil haddieħor biex jiktiblu dak li jiddetta. Biex tagħqad, Cromwell miet, u, billi ibnu ma kienx kapaċi jmexxi, in-nies talbu d-dinastija tar-rejiet Stwardi terġa' tkun imwaqqfa. Milton kellu jmur jin-heba, il-kotba tiegħu ġew maħruqin mill-boja; u, għal xi żmien, daq il-ħabs. Heles ma damx, u irtira d-dar, li kienet infern. Imfaqqar, abbandunat, uliedu l-bniet (li qatt ma kienu jħobbuh, anqas meta kien fih xi sold) ma ħallewlux sliem. Kienu jqar-rqu bih fil-flus tal-ħajja, ibiġħulu l-kotba bil-moħbi, ma joqogħdulux biex jiktbu meta kienet tiġih il-ħajra li jikteb, u f'elf mod ieħor iharrxulu qalbu għall-mara. Imma biex jehles mill-infern li kien fih, għal mara kellu jaqa', u żżewweġ għat-tielet darba (1663). Martu kienet Elizabeth Minshull, mara siekta u ta' l-affari tagħha li malajr sabet irkaptu tal-bniet (qabbdithom jaħdmu!) u reġġgħet il-paċi fid-dar. Hekk fl-aħħar snin Milton seta' jikteb l-aqwa xogħlijiet tiegħu, u ma damx ma temm u ta d-dawl 'il-**Paradise Lost**.

Ma' Elizabeth Minshull forsi l-aktar li kellu jkun kuntent, għax din kienet sieħba li tifhmu u toqgħod għall-bżonnijiet tiegħu. Imma l-għajb li kien garrab minn Mary Powell ma nsieh qatt, u dak li nsibu fuq il-mara, l-aktar f'**Samson Agonistes**, huwa l-aħħar opinjoni tiegħu. Wara li jkeċċi 'l Dalila li tmur titolbu mahfra, Sansun joqgħod jisma' l-Kor jittellem fit-tul fuq il-misterju tal-mara, li l-imħabba tagħha ma tintre-baħx bil-mertu, u li fin-natura tagħha hi qarrieqa. Il-Kor juri mbaġħad kemm il-mara hija inferjuri għar-raġel, u jiġi fil-konkluzjoni:

'Għalhekk il-liġi universali t'Alla

Tat lir-raġel kull setgħa

Fuq martu biex ikollha l-biża' tiegħu.'

L-ideja tal-mara Milton kien gabarha mill-qari bla tarf tiegħu, mill-ideal tan-nisa Rumani, kienet imħawda mill-mudelli Kavalleriski taż-żminijiet tan-nofs u forsi wkoll mill-figura tal-Madonna: insomma ftit u xejn kellha rabtiet mal-mara tad-demmi u l-laħam. Mary Powell, ftit stupida, wisq iżgħar minnu, ta' xorta ta' ħajja m'għandha x'taqsam xejn ma' tiegħu, kienet għażla għal kollox ħażina. Il-mod li mxiet miegħu saħħaħlu l-ideja li l-mara hija għal kollox inferjuri, difettuża, u perikoluża jekk ma żżommhiex dejjem u f'kollox — sewwa meta tidħak u sewwa meta tibki — taħt ilġiem sod. Iż-żwieġ ma' Mary Powell kien l-ewwel kawża tad-dwejjaq li ma jaqtgħu qatt tiegħu, kellu parti ewlenija fit-traġedja ta' ħajtu, u ta l-lewn li għandhom '**Il-Ġenna Mitlufa** u 'l **Sansun Agosnista**.

Għaqad is-sensjela IL-POLZ u SAGHTAR

moviment qawmien letterarju -- laqgha generali-1973

SAGHTAR ACCOUNTS

The following Trading and Profit and Loss Accounts and Balance Sheet for the years 1971/73 which include Saghtar Nos. 1/19 and the issues of "Dun Karm", "Rużar Briffa" and "Mill-Ġnejna Maltija" have been made out from the financial books held by the wife of Saghtar's former editor Mr. Mario Azzopardi.

Trading A/c

To Printing	£ 3368.975	By Cash Sales	£3873.525
„ Blocks	128.550	„ Cash Adverts	728.250
„ <i>Remuneration to Board Members:</i>		„ Cr. Sales	£246.350
Mario Azzopardi,		„ Cr. Adverts	105.225
Jane Azzopardi ...	£225.000	„ Cr. Adverts	129.000* 480.575
Oreste Calleja ...	61.000	„ Subscriptions	1.275
Oliver Friggieri ...	27.000	„ Stock at end	15.000
Denis Agius	9.000		
Richard Vella	4.000 326.000		
„ Gross Profit c/d	1275.100		
	<u>£ 5098.625</u>		<u>£ 5098.625</u>

*N.B. This sum (£129.000) represents a considerable number of adverts which have been left unaccounted for; i.e. undeclared either unpaid or cancelled. (?)

Income and Expenditure A/c

To Bank Charges	£ 2.045	By Gross Profit on Sales	£1275.100
<i>Commission from Adverts</i>			
Mario & Jane Azzopardi ...	122.925* (3)	* (3) No such commission has	ever been authorized by
<i>Commission from Union Press</i>		Committee.	
Mario Azzopardi	7.000		
Mario Azzopardi }	19.350		
Oreste Calleja }			
Oliver Friggieri }			
To Postage Stamps	725		
„ Stationery	27.067		
„ Sundry Expenses	83.325		
To Lapida "Rużar Briffa" ...	53.500		
„ <i>Sundry Expenses paid to:—</i>			
„ Oliver Friggieri	38.400* (1)	* (1) This amount represents the	cost of 1000 copies of "Dun
„ Mario Bezzina	36.400* (2)	Karm" issue and the cost of	printing blocks and other
„ Oreste Calleja	31.450	expenses.	
„ Zammit Ciantar	7.500	* (2) This amount represents the	cost of the print of "Il-Polz"
„ Victor Farrugia	3.000	issue No. 23.	
„ Gauci Borda	2.500		
„ Henry Bellizzi	900		
„ Louis Vella	7.000		
<i>Remuneration for production work.</i>		N.B. It is pointed out that Il-	Moviment Qawmien Lette-
<i>(Mill-Ġnejna Maltija)</i>		rarju paid up from Saghtar	funds the cost of "Lapida
To Mario Azzopardi	10.000	Rużar Briffa" and "Il-Polz"	No. 23.
<i>Transport, Telephone, etc.</i>			
To Mario Azzopardi	59.983		
To Excess of Income	762.030		
	<u>£1275.100</u>		<u>£1275.100</u>

BALANCE SHEET

<i>Liabilities</i>		<i>Assets</i>	
Capital	£758.530	Cash at hand	£104.491*(1)
<i>Creditors:—</i>		Cash at bank	161.964
		<i>Debtors:—</i>	
Focus Magazine	3.500*(3)	Cr. Sales	£246.350
		Cr. Adverts	105.225
		Cr. Adverts	129.000*(2) 480.575
		Stock	15.000
	<u>£762.030</u>		<u>£762.030</u>

* (1) This sum (£104.491) which represents cash on hand and evidently results in unequivocal manner from the books of Mrs Jane Azzopardi, is still to be recovered.

* (2) Please refer to Nota Bene in the Trade Account above.

* (3) This sum (£3.000) has been indicated as having been paid whereas it was not.

N.B. It is pointed out that a complete auditing work has been carried out separately and it may be seen on request.

Il-Moviment Qawmien Letterarju jhoss ruhu fid-dmir li jizzihajr bil-qalb lis-sur Gwido Vella ghax-xoghol espert li ghamel fil-kontijiet ta' "Saghtar". Ghal xhur shaħ, bla ebda interess, is-sur Vella sħarreg u bena rapporti mimlija rqaqat fuq kull aspett tal-kontijiet. Dan hu biss ir-rapport ġenerali, u kull tagħrif ieħor jingħata lill-membri li jitolbuh.

lill-bniedem

Sultan tal-bhejjem, bhima aktar mill-bhejjem;
 Anġlu ta' tieba
 Għafriid ta' hażen
 Tmiss il-kwiekeb b'idejk, tgħaffeg fil-ħama
 Hallieq l-allat tal-ħažen
 Hallieq l-allat tat-tieba

Bil-gebla f'idi, nitfagħhielek?

Inħares lejn għajnejk, u f'narhom nilmaħ
 In-nar t'għajnejja

gorg zammit

u dahlet in - nanna nkiss - inkiss

Kif forsi darba ntqal
fl-ghar ta' Ċirċe jekk
taħbat titla' sa fuq
l-irdum u thares f'għajn
gawwijja tinsa x-xemx u
gmielha u tinzel f'qiegħ il-baħar —

kien hemm oħrajn li ħabbru taqbida u
l-lejl waqa' gozz fuq
hluq miftuħa u oħrajn
m'humieħ

imbagħad wara rikba fuq żwiemel nar tul
id-deżert u xmajjar Po u Rhine u Volga
Tigri u Buchenwald u Cannabis inxteħtu
fuq il-ħaxix oazi fejn is-serp
ra kollox mibrum kif kien
maz-zokk tas-sekwj
jew dilja ħawlija f'razzett setteċentesk
jew żebbuġa megalomanijaka
stilel u oqmra paranojdi

(għax ħallejtuni? fejn mortu
u lili ħallejtuni waħdi?)

jekk hemm x'imkien fejn it-tislima għadha
tbaqbaq fuq fomm tarbija aħna nfitxuh
(għandikun) u jekk gawwijja tinzel u
titperreċ quddiem għajnejna m'aħniex se
nħarsu lejha għax minn xifer l-irdum kull
ma tara hu dak ta' meta Ċirċe fetħet ħalqha
għall-ewwel darba.

mal-isparatura tas-SAM

kollox ħa r-ruħ ighidulek, lejn
ir-renju tal-gawwi u dak li
baqa' ġisem ma baqax

(għax għandna nhabblu rasna jekk ras m'għandniex?)

u jgħidulek li fit-tempji ta' Nepal
u Katmandu Ġinevra u Wall Street Pekin
u Misrah il-Mawsolew u Fuor le Mura
li **stasis** tfittxu imma
ma ssibux aktar anqas ma ssib
tarf il-bejta li minnha
aktar minn gawwijja waħda harġet u
aktar minn għajn waħda lemħitek waqt
li kont mifruż
bla għajnejn u bla ras fuq
il-ħaxix
b'xi bebbuxu f'xuxtek
jew hanżir-l-art

ruħ biss
iġħidulek
minn ġuf qabarhom

Francis Ebejer

XANDRIJA HAMRA D-DINJA

Xandrija hamra mbexxqa
Thaġġaġ f'xemx sabiha tghaxxaq,
Tnissik ix-xewk li fiha,
L-anqas fil-mewt ma tfakkrek
Jekk mhux f'bukkett mirqum
Fuq qabar kiesah.

Xandrija hamra d-dinja. . . .
Sabiha titgħażżen mistrieħa
Fil-hmura ta' fil-ghaxija,
Meta tbakkar hiemda fil-ghodu,
Meta l-ilhna tat-tfal imqarba
Jidwu ma' l-ghana
Ta' l-ghasafar gegwigija,
Meta tara 'l ulielek ferhana,
Meta id f'id żewġ namrati
Imqanqla, huġġieġa tivvibra,
Meta l-qalb tfawwar fil-imhabba tistrieħ.

Xandrija hamra d-dinja
Meta jifni l-mard f'qieġħ ta' sodda,
Meta l-halel tal-bahar ikissru,
Meta nifsek maqtuġħ tislet karba
Għax kollha tbielu u kriehu n-nisa,
Meta l-poeta ma jhossx aktar ghana,
MaMl ghaxi f'xiber qabar
Thossok sterili u mpotenti.

J.J. Camilleri

poezija bl-ingliz ta' ruzar briffa

minn OLIVER FRIGGIERI

Fil-pagna letterarja ta' "In-Nazzjon Taghna" tat-3 ta' Lulju, 1973, xandart studju bl-isem "Lacrymae Rerum — l-ewwel poezija ta' Rużar Briffa". Kont urejt li l-ewwel poezija ta' Briffa ma hix "Ġens il-Malti" li fil-ktieb tiegħu "Poeziji" (Lux Press, Malta, 1960) tqiegħdet hażin bħala l-ewwel xogħol tiegħu, iżda "Lacrymae Rerum" li hu kiteb f'San Ġiljan fis-16 ta' Awissu, 1924. Din il-poezija ewlenija qab-biltha mal-aħħar waħda tiegħu fi studju li għadu kemm ixxandar fl-aħħar ktieb tiegħi "Ir-ruħ fil-kelma" (Klabb Kotba Maltin, 1973).

Iżda llum ikolli nżid li "Lacrymae Rerum", minhabba li Briffa kiteb ukoll xi versi bl-Ingliż, ma kinitx l-ewwel poezija tiegħu fis-sens wiesa' tal-kelma. Huwa minnu li Briffa l-poeta veru huwa dak li kiteb bil-Malti matul medda li tinfirex bejn l-1924 u l-1960. Iżda huwa kiteb ukoll xi versi bl-Ingliż.

Fil-fatt ftitjiem ilu, jiena u nqalleb fir-rivista maltija, miktuba kważi dejjem bit-taljan, "L'Amico dei Giovani" (li għamlet ukoll xi żmien tissejjaħ "L'amico della gioventù maltese") iltqajt ma' disa' versi ta' "Rosario Briffa" li jkollhom jiġu quddiem nett fil-karriera poetika tiegħu. "The Autumn Dirge" (ara "L'Amico dei giovani", giugno, 1924, no. 10, p. 40) hija poezija ta' tliet terzini magħmulin minn pentametri jambiċi. Briffa, student ta' tmintax-il sena, jilgħab bl-istess rima u l-istess kliem imqabbel matul id-disa' versi tal-poezija. L-argument huwa, minn kmieni, imnikket u jintrabat malajr mal-argumenti l-oħra, iżjed maturi u maħsusa, tal-poeziji tas-sinjura ta' wara.

"The Autumn Dirge", li tfakkarni, għallinqas fl-għażla tal-isem, fil-poezija helwa u hafifa "Autumn — a dirge" ta' Percy Bysshe Shelley, hija dedikata lil C. Zammit, u tfakkar fid-diwi — senswali jew spiritwali — ta' għanja ta' niket li kienet titkellem dwar il-mewt. L-għanja issa għaddiet iżda halliet ġewwa l-poeta l-hemm tagħha.

Il-poezija, imxandra f'Ġunju, 1924, iġġib id-data tal-ħamsa ta' Mejju, 1924. Jiġifieri Briffa kitibha tliet xhur qabel ma kiteb l-ewwel poezija tiegħu bil-Malti, "Lacrymae Rerum". Jista' jkun li kiteb versi oħra bikrija bl-Ingliż. bħalma wieħed għad forsi jista' jsib ukoll xi poeziji maltin li ħarbulu mill-publikazzjoni fil-ktieb tiegħu tal-1960. Hu x'inhu, nafu li mill-1924 'il quddiem Briffa ntefa' għall-poezija maltija, u l-ktieb tiegħu bl-Ingliż la hi aqwa minn dik li kiteb bil-Malti u lanqas ma tiġbor hafna.

Dwar il-kundizzjonijiet persunali tal-poeta fix-xhur nofsana tas-sena 1924, kif ukoll dwar tagħrif bijografiku ieħor li jista' jgħin fl-apprezzament tal-poezija wieħed jista' jara l-istudju msemmi dwar "Lacrymae rerum", kif ukoll il-bijografija tiegħi "Rużar Briffa — ħajja u karattru". Din hija l-poezija:

THE AUTUMN DIRGE

To C. Zammit

*It was an autumn dirge, a pale refrain
From some sad heart who was in some great pain;
— It spoke of Death, of all-absorbing woe.*

*I heard it long and long I felt the pain
Of long-last hopes and dreams in that refrain
Of Hate, of Death, of all-absorbing woe.*

*It hashed itself like an eternal pain;
Far slowly, slowly did that sad refrain
Die off . . . but in my soul it left its woe.*

It-thaddim tal-pentametri fih il-malinkonija kollha li Briffa jixtieq jikseb metri-kament biex jorbot il-forma mal-ħsieb. U din ix-xejra ta' niket tinkiseb l-iżjed bl-użu mtenni tal-monosillabi, ħaġa li nsibuha fl-aqwa tagħha f'Shakespeare. Nghidu aħna, it-tieni vers tal-ewwel stanza, minkejja li fih ir-ripetizzjoni ftit kerha tal-kelma "some", madankollu fih tul malinkoniku qawwi. Huwa magħmul kollu kemm hu minn monosillabi, għaxra wara xulxin li f'xi waqtiet iħallu jiddomina l-ħoss ta' xi vokali. L-ewwel u t-tieni vers tat-tieni strofa, u l-aħħar vers tal-poezija huma wkoll monosillabi li jgebbdu din it-tonalità ta' niket.

Il-personifikazzjoni tal-mewt, u tal-mibegħda, miktubin it-tnejn b'ittri kbar, tfakkar fil-viżjoni drammatika li kellhom ir-romantiċi li minn kwalità jew fenomenu fittxu sikwit li johlqu persuna ta' forma umana. Briffa, li minn studji oħra nafu li kien iħobb ħafna lil John Keats, juri li ntlaqat mill-istil tiegħu bl-użu taż-żewġ "hyphenated adjectives": "all-absorbing" u "long-last".

Madankollu, Briffa jidher dgħajjef fil-kitba tal-versi u tonqsu dik li 'l quddiem kellha tkun l-aqwa kwalità tiegħu: l-ekonomija tal-kelma. Nghidu aħna, minħabba l-intonazzjoni mużikali, li donnha kienet l-għan ewlieni tiegħu f'dawn it-terzini, huwa jtenni wisq kliem fi ftit versi. Ir-ripetizzjoni, tassew, tgħin fit-tkattir tal-malinkonija, iżda l-użu tagħha jrid ikun xhiħ ħafna.

Mill-bqija, din il-poezija bl-Ingliż hija daħla xierqa u logika għal dak kollu li kellu jikteb iżjed tard bil-Malti.

BIBLIOGRAFIJA

Fost studji oħra ta' Oliver Friggieri fuq Rużar Briffa, din il-lista tista' tgħin lill-qarrej:

"Kittieba ta' Żmienna" (1970), paġ. 94-121; "Rużar Briffa — ħajja u karattru" (1972); "Ir-ruħ fil-Kelma" (1973), paġ. 44-53; "Rużar Briffa — l-aħħar poeziji u taħdita letterarja, b'noti u bijografija" (1974).

Studji qosra: "Rużar Briffa — il-bniedem u l-poeta" (taħdita għall-British Council u mitbugħa fin-"Nazzjon Tagħna", 10, 17, 24, t'April, 1 ta' Mejju, 1972); "Poezija minsija ta' Rużar Briffa" ("Il-Polz", 24, Marzu-Awissu, 1973).

IL-LAQGHA ĠENERALI

Minħabba li meta saret il-laqgħa ġenerali, "Il-Polz" kien jinsab fl-istampa, it-tagħrif dwarha jingħata fil-ħarġa li jmiss. Sadanittant il-kumitat il-ġdid jiżzi ħajr lill-imsejbin kollha li ġew numerużi u jittama li jerga' jseddaq il-fiduċja li reġgħu urew fih

il-“libzett” fl-istorja ta’ l-opra: taghziġ li tana v.m. pellegzini

F’waħda mir-rivisti Taljani ta’ standard għoli Relations Latines immexxija mill-kittieba Carlotta Mandel, grajna dwar l-Angelica (La Sposa della Mosta) li hi l-aħħar publikazzjoni tal-kollaboratur tagħna Vincenzo Maria Pellegrini, u dak li laqatna l-iżjed hu l-fatt, kif jidher mill-paragrafu li ġej, x’qawwa ta’ gudizzju jiksbu mill-barranin ix-xoghlijiet ta’ Pellegrini.

“Con questo dramma lirico in tre atti ANGELICA (La sposa della Mosta), musicato dal Maestro Carmelo Pace, VINCENZO MARIA PELLEGRINI, fa rifiorire una delicata leggenda maltese, innestandola sul tronco poderoso della sua arte e del suo pensiero. Il verso agile e incisivo sostiene, col ritmo vario e bene scandito l’azione e caratterizza i vari personaggi, conferendo all’Opera una sua validità indiscutibile pure in campo teatrale. Del resto Pellegrini ci ha già dato, con le sue numerose opere di poesia di prosa narrativa e di saggistica, la misura del suo ingegno. Nell’Isola dei Cavalieri, la sua figura singolare di “Cavaliere della Bellezza e dell’Arte” è ben nota, così come sono conosciuti i suoi pregevoli lavori nella traduzione in più lingue, specie in inglese. Anche in Francia, egli è sinceramente apprezzato e le sue poesie apparse in antologie e presentate ai nostri festivals gli hanno procurato numerosi amici ed estimatori.”

Ma nistghux għalhekk ma nifirhux lil Pellegrini għal dawn is-suċċessi tiegħu. Xtaqna nkunu nafu minn għandu l-ghala bhala Malti, li qieghed jikteb xogħol għal kompożitur malti, li ser jiġi rappreżentat f’Teatru Malti għal udjenza maltija, bi storja li għandha għeruqha fil-folklor malti kiteb dan il-librett u l-libretti l-oħra li stampa bit-taljan u mhux bil-Malti. It-twegiba tiegħu hija din:

• * *
“L-Opera, kif għadna nafuha sal-lum, kemm fit-Tijatri, kif ukoll fuq it-Televiżjoni u fuq ir-Radju għadha l-istess prodott liriku ta’ żmien Pietro Metastasio, taljana fil-qalba tagħha, esportazzjoni taljana ta’ industrija nazzjonali li tinblegħ, u hi apprezzata, kull fejn għadhom imkebbsa n-

nirien taċ-Ċiviltà.

Barra minn dan, kull opra li bi spirtu nazzjonalistiku, inkitbet bil-lingwa tal-pajjiż tal-librettist, giet dejjem u dan għadu jiġri sal-lum, maqluba għat-Taljan, u għalhekk kien iktar faċli għal min jaf bit-taljan, li jikteb il-librett mill-ewwel bit-taljan, kif fil-fatt għamilt jien, galadarba t-taljan għaliya huwa t-tieni lingwa — omm tiegħi.

Blex nagħti gieh lil Ilsien twelidj tlabt dejjem il-kollaborazzjoni tal-ħabib tiegħi Gużè Chetcuti, li qaleb għall-Malti dawn ix-xoghlijiet tiegħi. Infakkar hawn “Il-Martiri”, librett dwar ir-rewwixta kontra l-Franċiżi f’Malta mxandar fl-“Orizzont” u wara miġbur fi ktieb, u l-“Angelica”, li ma ddumx ma tiġi publikata.

Wiehed għandu jiftakar li l-“Opera Seria” rappreżentata mid-drammi ta’ Pietro Metastasio kienet sa mill-bidu nett divertiment dinastiku, sofistikat, maħluq għad-divertiment ta’ l-aristokrazija. Fl-Italja kien apprezzat ukoll, u mhux stit, mill-klassijiet tan-nofs, il-“medio ceto”, fejn il-lingwa kienet sewwa sew jik tal-poplu, iżda bnadi oħra, fl-Ewropa kollha, l-Opera kienet prerogativa tal-Prinċipijiet, tan-Nobbiltà, u ta’ l-Aristokrazija, li hafna minnhom kienu jkunu jafu bit-taljan, oħrajn kienu jippretendu li jafu u oħrajn ma kienu jafu xejn; u dan billi l-iskop prinċipali ta’ l-Opera k’en u għadu fis-soċjetà, okkażjoni ta’ lussu, ogġett li kien jitlob spejjeż kbar.

Dr. Barney, ikkwotat minn Edward Dent, isostni li “ebda residenza reali ma kienet nieqsa mill-opra taljana, u ma kienx hemm teatru fl-Awstrija, Franza, l-Ingilterra, il-Germanja u r-Russja, fejn ma sabx li t-taljan kienet il-lingwa ewlenija f’dawn l-ambjenti.” Fil-fatt, it-taljan kien il-lingwa universalment magħrufa fil-qasam mużikali u matul is-seklu sbatax, l-evoluzzjoni tal-frażi mużikali u tal-forma melodika twieldu fl-Italja.

L-ikbar għadd ta’ l-Opri kienu komposti bit-taljan fuq il-libretti ta’ Metastasio, u daww kollha li għew warajh u li kkuppjaw minn fuqu s-sugġetti ta’ l-opri tiegħu, ko-

lha kitbu bit-taljan.

Hu joġiku li ebda opera ma tista' tinkiteb jekk qabel il-librettist jew aħjar il-poeta ma jkunx halaq is-sugġett u l-iżvilupp drammatiku tiegħu, u għalhekk gara, meta l-opra kienet il-"craze" tal-mument, li l-librettist jġew injorati u t-talba kienet għall-mużika, anki fuq sugġett użat minn haddiehor, basta l-Edituri mużikali jkolhom f'idejhom il-materjal tas-sengħa tagħhom.

Iżda l-poeti veri ma baxxew rashom qatt għal dawn il-kundizzjonijiet, għax hadd ma ried jaħli ż-żmien u enerġija biex jipaxxi lil haddiehor minn fuq xogħlu u għalhekk gara li l-kotra ta' dawk l-opri, il-lum jinsabu mormijin u hadd ma jrid jaf bihom. Verdi stess ma kienx eċċezzjoni, marbut kif kien minn Ricordi, u fil-fatt l-isbaħ u l-aħjar opri li kiteb huma dawk li l-librettist tagħhom hu ta' Ghislanzoni bl-"Aida", u ta' Arrigo Boito bil-"Falstaff" u bl-"Otello", żewġ gawhriet ta' l-ifjen poezija. Id-dekadenza tal-librett, għalhekk giebet magħha d-dekadenza ta' l-Opra nnifisha.

U min ma jafx bl-ghajta ta' uġiġh il-qalb ta' Mozart, imġennen biex jikteb opra, bla ma kellu librett? "Tinsieq x'herqa għandi li nikteb opra u nħossni ngħir għal min għandu f'idejha librett u jista' jiktibha. Inkun ser ninfexx f'bikja x'hin nisma' arja miktuba minn haddiehor. Il-librett, irid jkun bit-taljan: "Opera Serja". U sa fl-aħhar qata' xewqtu, meta itaqa' ma' Lorenzo

da Ponte li kiteb għalih tliet libretti li kisbu suċċess liema bħalu. L-impressarju Guardasconi, wara s-suċċess tad-"Don Giovanni" għaqqad fil-kongratulazzjonijiet tiegħu kemm lil-kompożitur kif ukoll lil-librettist, li mingħajru dak is-suċċess ma seta' qatt jinkiseb.

Fl-aħharnett, l-opra kif rajnieha f'dawn l-aħhar sebgħin sena trid tkun xi haġa spettakolari, drammatika qawwi b'kuluri, moviment, "messa in scena" qawwi u storja li taħkem lis-sentiment ta' l-ispettaturi. Il-Librettist, għalhekk, irid ikun midhla tal-palk u jrid jkun jaf x'inhuma l-bżonnijiet tal-palk.

Minn żmien Handel 'l hawn, il-generazzjonijiet ta' qabilna riedu dejjem opri godda u mhux biss ripetizzjonijiet ta' dawk li kienu jafu bl-amment, l-istess bħalma l-uditorji tal-lum jridu drammi godda. Il-kompożitur, għalhekk, jaqa' fuq il-librettist biex johlloqlu xogħlijiet li jkun jaqblu mal-moda tal-mument, għax l-istorja ta' l-opra tnejji l-burdata lil dawk li jkun jrid jifhemu l-mużika.

Il-qari tal-librett, għalhekk, hu essenzjali għal dawk li tabilhaqq iridu jidhlu fit-Tempju ta' l-Arti, imhejjija sewwa biex jidher sehem fis-simpożju li l-poeta u l-kompożitur jkun lestew għalihom. Dan ifisser ukoll l-għala fil-programmi ta' l-opra jkun hemm is-"synopsis" li tagħti dawl fuq l-ispettaklu li jkun ser jintwera."

MAL-WIED LI JINŻEL

Mal-wied li jinzel jigrì
wara jum ta' xita qliel;
mar-rih li b'sahħtu jqaċċat
kulma dan isib ta' xkiel

halli l-hemm tal-hajja jmur,
halli l-hemm,

halli jimraħ l-ghana hlejju ġewwa qalbek
u mill-benna għaslija dduq,
u tħoss f'sidrek nifs il-ferħ jaghtik ir-ruħ:

halli ruhi tgħarrex f'qalbek
dawl is-sliem

sat-tmiem

bla ma tegħja.

U minn laħmi qatra qatra
nagħsar demmi u nisqihulek
qatra qatra sa ma tisker,

u fis-sakra tiżfen żifna

go qiegh ruhi,

u fis-seher ta' madwarna

jghum l-ispirtu

bla mistrieh.

Imbagħad...

...imbagħad

inharsu warajna

lejn dinja

li tidher

tinheba got-trab

ftit ftit tinheba got-trab,

u nistennew.

u l-kotra thares,

u l-kotra tidhak,

u l-kotra thares u tidhak

għax ma tifhimx.

Emle. Attard

KONNALKOLL

Iltqajna fuq il-blat ta' hajja iżgħar
u rajna il-mewġ jithabat jixtieq jitla'
tul il-mogħdija kollha saġhtar ċkejken
ta' Fomm ir-Riħ. Tkellimna u ġrejna
sa nsejna d-dlam li jgħib Inzul ix-Xemx.
Kemm lghabna ferrieħa fil-moħba ta' darba
u qrajna xortina bil-baklu ta' seher iż-żgħożija!
. U tlaqna bħal friefet imlewna
imsaħħra bil-kobor bla tmiem ta' madwarna.

F'dir-roqgħa t'art ċkejkena l-tqajna darb'oħra
u ridna, bħal dari, ninsewhom
il-ħsebijiet li moħħna taqqlulna.
Waħedna, fis-sikta ta' qalbna, bkejniehom
il-jiem sbieħ bla niket ta' dari
u . . . xtaqna mill-ġdid lura rregġgħuhom
biex nilhqu sax-xifer il-blata żonqrija
tal-ġirja bla serħan bħal dari.
Ħarisna f'għajnejn xulxin u b'daħka tal-biki
xerridna lkoll demgħa ta' għoqla, ta' għafsa.
Kemm għebu fis-fuqna s-snin hienja!
u bħal marid pupletku jistenna l-mewt riesqa
ħarisna lejn is-snin beżgħana t'għada.

Tul il-mogħdija kollha saġhtar ċkejken
ta' Fomm ir-Riħ tkellimna, u rajna xortina
imlaħħma ma' ruħna. Konna lkoll akbar
'mma iżgħar u itqal il-pass fuq il-wita:
u l-kobor bla tmiem ta' madwarna bil-kemm ħassejna.
U jien, poeta, bkejt id-daħka ġeblija
taż-żmien li naqqax fuq qalbi l-vojt ikrah tal-baħar!

Alfred Degabriele

ID-DELL TA' LEHEN

Id-dell ta' lehen ksieni
u bħal nida taħraq ħassejtu
iqawqeb warajja,
iżiġġ u jogħla fuqi.

Jien smajtu d-dell
jitkellem b'lehen dgħajjef
u lmaħt bħal dawl leqqieni:
il-ħlewwa ta' qalb morra,
is-safa tal-kliem qares,

qawwet l-imħabba għajjiena,
il-ġmiel u s-seher
imdawla fiċ-ċlampu
taċ-ċpar u tar-riħ isfel.

Ilmaħt f'roqgħa ta' shaba:
dak li ma jinħassx,
dak li ma jidhirx.
il-qerq u l-grusa. . . .
Id-daħka ta' wiċċ b'ieħor.

Pawlu Cachia

Ir-rumanz storiku fil-letteratura maltija

minn ĠUŻE' GALEA

Hadd ma jista' jiċhad li r-rumanz storiku kellu sehem kbir fil-bidu u fit-tixrid ta' letteratura maltija. Nistgħu ngħidu li l-letteratura tagħna nbriet fuq żewġ sisien ewlenin: qari reliġjuż u rumanzi storiċi. Infatti jekk wiehed jistharreg sewwa l-eqdem kitba bil-malti, isib li aktarx kienet dwar talb u qdusija, fil-waqt li l-ewwel rumanzi kienu minsuġin dwar tliet ċikli li jissemmew mhux ftit, u jingħażlu għalihom, fl-istorja ta' pajjiżna; jiġifieri l-ġlieda bla heda bejn il-Maltin u l-Misilmin, l-Assedju l-Kbir u żmien il-Kavaliери.

Mhux hsieb tiegħi li nagħti hawn lista ta' l-ewwel kotba reliġjużi u l-ewwel rumanzi bil-Malti biex nipprova l-fehma tiegħi. Kulhadd, kull min jinteressa ruħu, jista' jmur il-biblijoteka u jifli l-katalgi halli jara l-prova.

Għaliex l-ewwel rumanzi bil-Malti huma storiċi? Biex wiehed iwieġeb jehtieglu jgib quddiem għajnejh iċ-ċirkustanzi tal-hajja li sabu ruħhom fiha dawk ta' qabilna li għexu meta beda johroġ ir-rumanz malti.

Fl-ahhar kwart tas-seklu li għadda, il-poplu tagħna ma kellux il-kumditajiet u l-kuntatti li għandu illum. Il-kotra kienet analfabeta, kien hemm nuqqas ta' xogħol, qligħ ftit, hajja ta' tqanċiċ. Kien hemm ukoll firda kbira bejn il-klassi għolja — professjonisti u għonja, u l-klassi "baxxa" — haddiema u nies tas-sengħa. Minkejja din il-firda, fiż-żewġ klassijiet kien jinhass sentiment ta' patrijottizmu. Dawk ta' l-ewwel klassi kienu jiftaħru bih fit-taħwid politku tagħhom, l-oħrajn kienu jixxieglu bih fil-piki tal-parrokkjaliżmu. U billi kull sentiment patrijottiku għandu l-għeruq tiegħu fl-istorja, hafna kienu jinqdew biha biex jagħtu sura sabiħa, u ta' fohrija, lil dik il-hrara li kienet tinhass f'qalb kulhadd.

Għalhekk dawk l-awturi Maltin li kienu jithajru jiktbu rumanz bil-malti jew b'xi lsien ieħor, kienu jinsgu l-grajjiet dwar fatti meħudin mill-istorja tal-gżira. Il-qarrejja maltin kienu jogħxew b'rumanzi li fihom jissemmew il-hila u l-qlubija, l-imhabba u l-isfortuna ta' Toni Bajjadiet, La Vallettijiet, Mannarinijiet u persunaġġi oħra msemmiya fl-istorja għall-eroiżmu tagħhom, u kienu jieħdu gost kbir jaqraw deskrizzjonijiet ta' taqbid jew attackki, ta' qtil, serq, jew qerq f'postijiet li kienu trabbew fihom, jew li għexu hdejhom, għax il-lokallizzazzjoni tal-"plot" għandha seher fuq il-

qarrej Malti, li aktarx issibu jaf bi nġarha kull naħa tal-gżira żgħira tagħna.

F'dak iż-żmien is-sahriet ta' fil-għaxija kienu bla hajr ta' xejn. Dawk tal-familja, wara r-rużarju, ma kellhom xejn fhieq jedhew; rumanz bil-malti kien jinqara bi pjaċir mhux biss bhala mogħdija taż-żmien iżda wkoll għax kien iqajjem interess u diskussjonijiet dwar persunaġġi, grajjiet u postijiet storiċi li jissemmew fil-mixja tar-rumanz.

Għal din ir-raġuni nistgħu ngħidu li r-rumanz storiku żamm hajja l-ideja ta' l-istorja ta' Malta fost il-kotra meta din kienet għadha lura, bla skola u bla taġlim. Għal bosta Maltin ta' miġġ sena ilu u qabel, l-istorja ta' pajjiżhom kienet dawk il-grajjiet li semgħu bihom minn fuq il-pulpu jew minn fomm xi narratur f'hanut, jew xi għannej f'xatt il-baħar. Bhal, biex insemmu ftit, il-miġġa ta' San Pawl f'Malta, il-ġlied bla heda bejn Insara u misilmin, il-moħqrija tal-maltin minn tirannj barranin, l-assedju l-kbir, l-imblokk tal-franċiżi, kavaliери, pirati, għemij ta' hila, tbatija, qerq, hniena, kollha mħalltin u mħawrin l'doġa qawwiya ta' romanticiżmu.

Din ix-xrara storika u romantika żamet imbennen is-sens ta' l-istorja f'moħħ il-poplu matul is-sekli meta kien hawn nuqqas ta' istruzzjoni u meta għaxra filmija kienu jaqraw kotba ta' l-istorja ta' Malta. Madankollu, f'dak iż-żmien dawk il-kotba kienu mfasslin fuq xejra romantika, legġendarja, biex ma ngħidx mitoloġika, u ftit wisq kien fihom taġhrif soċjali dwar il-hajja f'din il-gżira tagħna; fuq kollox kienu miktubin b'islieni barrani.

Illum xorta oħra; illum għandna t-taġlim obligatorju; hafna jaqraw il-ġurnali u jafu kulma jiġri fostna. Għandna f'idejna kotba ta' storja miktuba fuq sistema xjentifika li jagħtu hjiel mhux biss tal-

grajja. Għalhekk ir-rumanz storiku bhala mezz biex jzomm shiha l-hrara ta' patrijot-t'żmu, ma baqax htieġa għalih. Illum ix-xejra tal-qarrej hi aktar dwar il-problemi milli dwar il-glorji ta' pajjiżna. Minn dan tnisslet ix-xehta ta' rumanzi moderni mxaqilbin lejn ir-rejaliżmu.

Hajjet il-bniedem hija mżewqa b'xejriet li jitbiddlu minn żmien għal ieħor, bħall-modi fl-ilbiesi tan-nisa. Din ix-xejra ta'

rumanzi rejalistiċi, astratti, psikologiċi llum hi fl-aqwa tagħha, iżda b'danakollu ma qerditx għal kollox l-għamla l-oħra storika-romantika, u tant hu hekk li dan l-aħhar fil-letteratura ta' nazzjonijiet kbar, bħall-Ingilterra, Franza, l-Italja u saħansitra r-Russja, qeghdin naraw herġin rumanzi bi sfond storiku: ilkoll jixhdu li j-hajra u l-iskop għar-rumanz storiku għadhom ma ntemmux.

ĠUŻE' CASSAR PULLICINO:

VERSI TA' L. MIFSUD TOMMASI

L-isem ta' Ludovico Mifsud Tommasi (1795-1879) huwa marbut mal-kitba ta' inni, kurunelli u versi religjużi oħra bil-Malti li għal madwar ħamsin sena jew aktar għaġnu l-mohħ ta' niesna u kattru f'pajjiżna d-devozzjoni għal bosta qaddisin, waqt li ħolqu livell ta' versi li, għalkemm mhux għoli ħafna, kien biżżejjed biex jintrefa' 'l fuq mit-taqbil popolari fejn kien jibqa' jitekaxkar li ma kienx għall-hidma ta' xi nies bħalu ta' qalb kbira.

F'din il-kitba rridu nżidu ma' dak li nafu dwar il-Kanonku Mifsud Tommasi billi ngħibu poezija twila awtobijografika *Lill-Mewt*, miktuba meta kellu 82 sena. Minnha insiru nafu li missieru kien ibahħar għal Spanja u li kellu oħtu iċken minnu li mietet żghira. Minsi minn kulhadd f'qiegh l-Imdina, fejn ruh tajba biss kienet iddur bih li ma kellux biex jhallasha, il-poeta xwejjah u għoddu bla dawli bħal iħoss il-mewt riesqa issa, u jiftakar minn xhiex għadda mindu kien għadu tarbija, kemm mard u gwaj ra fuq Malta, kif studja u sar qassis, u wara dan kemm għallem żgħażaġh, kemm priedki għamel, u kemm kiteb u stampa fi żmien! Issa xejn ma fadallu jagħmel hliet li jstenna li meta tiġi l-mewt għalih ruħu tittajjar lejn il-Ħallieq.

Xi riferenzi li hemm fil-versi għal grajjiet storiċi jiftiehm malajr. Nghidu ahna "il-pasta illi hasdet il-mijiet" kienet dik tas-sena 1813; u l-Arbli ta' Mejju li kien twaqqaf "kif tal-paċi giet l-aħbar" kien sar fid-9 ta' Mejju, 1814, sewwa sew wara l-Trattat ta' Pariġi, meta, skond Castagna, (*Storia ta' Malta* Vol. II, p. 425) kien sar disturbju kbir u kienu mietu 33 ruh. Meta jsejjah lilu nnifsu "Professur f'zewġ Seminarji" fejn dam iġhallem ħmistax-il sena, Mifsud Tommasi jfakkar li mill-1860 għal bosta snin wara is-Seminarju kien maqsum biċċa l-Imdina u biċċa l-Furjana, u hu kien iġhallem sew fis-seminarju taż-żgħar kemm

ukoll f'tal-kbar, il-Furjana. Inqas ċari hu ma r-riferenzi għall-Għira li, kieku mhux għax kellu sebghu dritt, kienet toqtlu bil-għali, jew għall-għedewwa li, b'inkejja, sa harguha li kien miet! Dawn kienu xi episodji qarsa ta' tigris li għadna ma nafux biżżejjed dwarhom. Hekk ukoll ma nafux liema marda kienet tisseejjah "porporina".

Intant, il-poezija miktuba f'versi tattmienja li tant kienu għal qalbu u li dehret fil-Għadd 22 ta' *Il-Habbar Malti* tat-8 ta' Novembru 1878, tinqara hekk:—

LILL-MEWT

Fejnek, fejnek, Mewt Hanina!
Jien insieħlek, int taħrabni,
Għaliex miegħi dil-kefrija
Li titblegħed u twarrabni?

Meta kont għadni tarbija
Għal mitt darba int irsaqt lejja,
Iżda fl-aħhar minni ħrabt,
U hallejtni b'kiefra nkejja.

Oħt jien kelli iċken minni,
Kienet ġmiel li bħalu qatt:
Minn hdan ommi ġejt int htaftha,
Fejn stajt miegħek lili hadt.

Hawn minn Spanja gie missieri
Li, jahasra! kien imsiefer:
Fittex 'l oħti ma sabhiex,

Qalbu ndarbet b'ugigh kiefer.

Kemm ahjar li lili hadt
Hekk kif nannti talbet 'l Alla:
Izda dana riedni haj,
Ghal fejn riedni lili halla.

Gidri, hosba, porporina,
Kemm hemm mard jiena garrabt:
Rajtek riesqa ga ghalija
Izd'int f'daqqa minni hrabt.

Kif bdejt nimxi w qfilit qalzieti,
"Mur l-iskola ehles fis,
Ibni, mur" — hekk qaltli ommi —
"Blex jekk tr'd issir qassis".

Gejt milqugh mis-Siminarju
Ma kellix ghad ghaxar snin:
Ir-Rettur kien raġel gharef,
Ghorrief kienu l-Imghallmin.

Meddejt ghonqi ghall-istudju,
Kelli l-gwienah bdejt intir:
Hekk minn skola jien tlajt f'ohra
Qalbi kbira f'gisejmgħir.

Il-hemm lahaq, giet il-pesta
Illi hasdet il-mijlet,
Ghogob 'l Alla, li mittiefsa
Id-dar tagħna xejn ma giet.

Ma kont jiena qatt nittenna
Lj ma mmutx go Lazzarett.
S'issa haj lili ried Alla,
Ghalieq lilu qalbi w'ghidt.

Waqaf l-arblu minn ta' Mejjju
Kif tal-paci giet l-ahbar;
Mort narah, 'ma li ma mortx
K'en jkun ghalija ahjar.

Ma nafx kif ma bqajtx imghaffeg
F'dik in-nafra ta' bla qies
Illi harbtet, f'daqqa wahda,
Kotra kbira minn tan-nies.

Bl-akbar hrara fil-Kulleġġ
Mort studjat Filosofija:
Hadt il-lawrja tal-Legali
W hadt dik tat-Teologija.

Professor f'zewg Seminarji
Snin hmistax jiena ghaddejt;
U kemm zghazagh ghallimt jiena
Anqas biss ma naf inghid.

Kemm skulari jiena kelli,
Malta w Ghawdex ighiduh;
Ghamilt gid daqs kemm jien stajt,
Dana ntnesa, ftit jafuh.

F'Malta w Ghawdex ma hemmx pulptu
Illi fuqu jien ma tlajtx,
U li l-kelma imqaddsa t'Alla
Jiena b'lehni ma semmajtx.

Sefirt, bahhart mhux biss darba,
U ghaddejt bosta tigris:
Hemm stajt hadtni, ja Hanina,
U k'en f'waqtek lili ssib!

Sakemm liebta l-ghira hemdet,
H'eni hajti jien ghaddejtha,
Izda fl-ahhar b'qilla kbira
Rasha harġet din mill-bejta.

Kiefra! halfet li teqridni,
Izda kelli sebghi dritt:
Jekk xi tebgha kelli qatt,
Kieku zgur bil-ghali mitt.

Ghalfejn izda inghid kollox?
Hajti kollha hdimt, batejt;
Ktib, bla tarf ghallimt, stampajt,
Ebda hidma ma barrejt.

Lili haqret wisq l-inkejja,
Bahar sqewni minn ta' mrar,
Mewt, ja Mewt, f'halqek gabuni:
Sa li mitt xerrdu l-ahbar!.....

Ah! xi swielhom dana qatt?
Jiena ghext, u ghadni haj:
Orza, pogga, irkibt ir-rih
Usalt fejn ridt bil-*baj-im-baj*.

Ghalaqt tnejn u tmenin sena,
Fuq it-tnejn u sebgħin hdimt;
U servejt lill-Knisja Mqaddsa,
Lj nkun kburi qatt ma fhimt.

F'qiegħ l-Imdina itturufnat,
Hadd ma jaf jiftakar fija:
Inghaddiha fit-talb 'l Alla;
Jiena sfa't ir-Ruh minsija.

Dawl ghajnejja ghoddni tlift,
U din hija l-akbar piena
Illi l-bniedem jista' jgarrab,
U li ngarrab qiegħed jiena.

Hilief il-ghalla tax-xjuhija
Fuqi jahbat kb'r ugigh,

Li bis-sabar jehtieg nahmel
Għax fejquien ma hemmx għalih.

Għalkemm xwejjah rasi shiha,
Jien xi strofa għadni nlaqqa':
B'lex il-qerq nixxef tad-dinja,
Li mhabbitna xejn ma haqqa.

Ruh wisq tajba iddur bija,
Għassa fuqi ma taqtax,
Minn xejn nieqes ma thallini
Sabiex sorra ma naqax.

Jien ftaqart, u ma għandix
B'lex inhallas dit-tbatija.
Li baqagħli lilha nħalli
Għax saħħitha tat għaliha.

Noffri 'l Alla għal dnuvieti
Kemm batejt u qed inbati:
Jisghob bija għax regħixtu,
Nitma l-mahfra lili jagħti.

Bil-qalb nahfer lill-eghdewwa,
U 'l min ziedli hemm fuq hemm:
G'd nixtieqlu, għalih nitlob
Sakemm hajti jiena ntemm.

Minnek nitma, o mewt hanina,
Fl-ahħar tkun helwa għaliha,
U li 'l ruhi l-Hanin Alla
Miegħu jwassal fit-tgawdija.

META SE NIBDEW NITKELLMU SEWWA BIL-MALTI?

GUZE' CARDONA:

Kull Malti li jgħożż ilsien u ma jistax ma jhossx wegħha ta' qalb meta jisma' lill-Maltin hutu jkasbru Lsienna billi jitekellmuh jew kif ġie ġie jew jitekellmuh imħarbat għax iridu. Għalihom haġa sewwa li jitekellmu l-Ingliż jew it-Taljan tajjeb meta jitekellmuh, iżda meta jfissru ruħhom bil-Malti mingħalhom aktar ma jhawdu aktar aħjar, għax b'hekk juru li jagħmlu mal-**Klassi l-Għolja tal-Puliti** li ma jafux sewwa bil-Malti. Mingħalhom il-Malti qieghed għal ta' l-irhula!

Dawn in-nies tant huma boloh li anqas biss jintebhu bil-għajb tagħhom. Imma jekk jifthu ftit widnejhom u jisimgħu xi darba xi diskors mill-Gvernatur Generali, jew mid-Deputat Prim Ministru jew mill-Professor Aquilina jew inkella mill-Professor S. Busuttil u minn hafna persuni oħra mohħhom f'postu jindunaw mal-ewwel li dawn il-Malti jitekellmuh tajjeb daqskemm jitekellmu lingwi barranin.

Mela jew ahna serji jew in-nies jfthqu bina!

Imma mill-banda l-oħra ma rridux nahsbu li b'lex titkellem tajjeb bil-Malti taqbad u tmur għax xi laqgħa jew xi xandira u se tagħmel il-mirakli. L-Ispirtu s-Santu ma jinżilx f'dak li jkun u jagħti d-don tal-kelma maltija u wara hajja li fija dejjem tkellem bl-Ingliż jew b'malti-taljanizat f'daqqa wahda se jparla b'malti tajjeb.

Dawn in-nies ma nafx jekk qattx semgħu kelliemi Ingliż jew Taljan jew aktar w aktar Franċiż? Qatt semgħu lili dawn jitekellmu lsenhom b'aċċent barrani jew b'ruxxmatli kliem barrani?

Le, le, tahsbux li qieghed inkabbarha! Nahseb smajtuhom bħali dwak il-hafna studenti *puliti* ta' xi *skejjel* li jekk tkellimhom bil-malti bilkemm ma jghidulix li ma jafux, għax la jitekellmuh id-dar u lanqas l-iskola. Aktarx li l-għadd tagħhom qed jonqos. Imma għadek tismagħhom iweggħulek widnejk fit-toroq ta' l-ibliet.

U x'ingħidu għal xi kelliema li jdahhlu kawlieta ta' lingwi jew aghar u aghar ilis-snu l-vokali maltin la ngliza. Niftakar li meta din l-osservazzjoni għamiltha lili wahda xandara qaltli li d-direttur tal-programm qatt ma qallha b'dan. Dan ighodd ukoll għal xi kantanti li jippronunzjaw il-vokali b'mod differenti minn kif ighidhom il-Malti. Kantant Malti li kien jistudja l-Ingilterra darba qalli li qabel ma beda jkanta, il-Kumpanija li kellu jahdem magħha baqtitu għal lezzjonijiet tad-dizzjoni jew *diction*. Issa jekk hutna l-Maltin ma jafux jippronunzjaw il-Malti hawn biżżejjed laboratorji tal-Lingwi fil-gżira biex isir ilhom kors ta' xahar.

Qatt smajtu lil dawk li jannunzjaw il-wasla jew it-tluq ta' ajruplanj fl-ajruport? Qatt fhimtuhom? Jien nista' nghid li qatt ma qbadt xejn u meta staqsejthom ghaliex ghandhom dik l-intonazzjoni weg'buni li dik hi l-intonazzjoni adottata fid-dinja. Meta urejthom li kont ghadni ge'j minn Ruma u ghal xi sitt sghat smajthom jannunzjaw b'xi ghaxar lingwi differenti u kull lingwa kellha l-intonazzjoni taghha. . . qaluli li ghandi ragun. . . imma bir-ragun bqajt!

Ma tiddejqux f'Malta Maltija tisimghu l-hin kollu flusna bl-Ingliż? Li tghid centezmu, zewg centezmi, ghaxar centezmi hi haga tqila wkoll? Jien l-ahjar li sibt nghid li dak li jkun "Bl-Ingliż ma nifhimx. Kemm hu bil-Malti? U jkolli jghidli "Ghaxar centezmi, sinjur!"

Ma nistghux naqtghu li kull darba li jistaqsu lil xi hadd: "Meta twelidt?" it-twegiba ma tkunx bl-Ingliż! Iva bil-gherf kollu taghna ghadna ma tghallimniex in-

numri bil-Malti? Tqila wkoll tghid: "Twelidt fl-1930 (fl-elf disa' mija u tletin)".

U xi tghiduli ghal hafna avvizi tal-qtugħ tal-kurrent elettriku, imbagħad l-ismijiet tat-Toroq kollha bl-Ingliż.

Il-hażin hu li hafna maltin tant draw dawn l-izbalji li ma jdejqhomx. Imma kiekukulhadd jibgħat daqxejn ta' ittra pulita lil dik il-kumpanija jew skola, lil dak il-kumitat, jew lil dak id-direttur, lil dak il-bord jew lil dak is-segretarju . . . l-affarijiet jirrangaw.

Dan hu d-dmir ta' kull wiehed minna; ta' l-Għaqdiet tal-Malti; tal-Kunsill tal-Malti; tal-gazzetti u tal-mezzi tax-xandir; ta' l-ghalliema u ta' l-iskejjel.

Jekk kulhadd ma jagħmilx is-sehem, zghir kemm hu zghir tieghu, se nibqghu ndaħhqu n-nies b'na!

Huwa għeħ kbir għall-Maltin li jkunu jafu jtkellmu bil-lingwi barranini iżda dan ma jfissirx li għandna nitkellmu MALTI-KAWLATA.

J.P. VASSALLO: IL-PROSODIJA TIEGHI

Xi ftit ilu wara li ppubblikajt il-ktieb RIMI ĠDID ċempilli ħabib, feraħli għall-ktieb li qal kien għoġbu hafna u stedinni biex nieħu te miegħu u nithaddtu ftit fuq il-ktieb. Irringrazzajt u f'fissajna ġurnata biex niltaqghu.

Meta mort, wara li hadna t-te, qabad il-ktieb tiegħi u ftit mistħi qalli li kien sab xi difetti fil-prosodija u kien ha l-libertà jsewwi xi uhud mill-versi. Tajt daqqa ta' ghajn lil xi paġni tal-ktieb u sibthom mimlija emendi u tharbix bil-lapis. Xi uhud mill-versi kellhom kliem miżjud, f'oħrajn kien mibdul l-ordni tal-kliem. Qalli li kien għamel dan biex l-endekeasillabi, is-settenarji eċċ jkollhom il-qies sewwa.

Irrid nistqarr li meta rajt u smajt dan dahlet f'ija kesha kbira u bqajt mifxul u stordut. Imbagħad għamilt kuragg ghax indunajt illi kien ġenwin u sinċier. Għedtlu li bit-tbidil li kien għamel kien hassar is-sbuħija u t-tifsila tal-versi u f'issirtlu kif hafna mill-poeziji tiegħi kienu m'fassla. Imbagħad hu stess issuggeriel li nikteb xi haga biex infisser dan għaliex kien zgur li hafna mill-qarrejja tal-ktieb ma kinux fehmu dan u kienu aktarx ilumuni f'qalbhom jekk mhux bil-kelma jew bil-kitba.

Il-poezija maltija, kwazi kollha, jekk in-

warrbu hafna miktubin fl-ahħar snin, hija miktuba bil-prosodija tradizzjonali taljana u l-versi l-aktar komuni huma l-endekeasillabi, is-settenarji eċċ. Dan jfisser illi l-vers hu mibni fuq zewg fatturi: l-aċċenti ewlenin u n-numru ta' sillabi f'kull vers.

F'hafna poeziji tiegħi użajt sistema oħra mibnija mhux fuq l-ghadd ta' sillabi iżda fuq in-numru ta' miżuri, ta' piedi illi fih kull vers. Il-piedi l-aktar komuni huma ta' zewg sillabi bħall-ispondew, il-jambu, u t-trokwew jew ta' tliet sillabi bħad-dáttulu u l-anapest. Kull wiehed minn dawn il-piedi għandu aċċent toniku. Allura dak li jghodd fil-vers hu n-numru ta' piedi jew aċċenti toniċi f'kull vers.

Il-piedi, għalkemm mhux ta' l-istess numru ta' sillabi jew ta' l-istess għamia jistgħu jissostitwixxu wiehed lil-iehor għaliex fil-battuta tal-vers kollha għandhom l-istess jedd għalkemm kull wiehed għandu qawwa, grazzja u karattru għalih.

Din is-sistema tersaq hafna lejn is-sis-

tema kif tinkiteb il-mużika. Fil-mużika hemm battuti u l-battuti għandhom il-misura jew kejl illi l-kittieb jistabilixxi, ngħidu aħna 3/4, 6/8, 4/4 eċċ. Kull battuta għandha l-istess qies ta' hin iżda mhux bil-fors l-istess numru ta' noti. Battuta ta' tliet aċċenti ewlenin p.e. 3/4 tista' tikkonsisti minn tliet noti, jew sitta, jew aktar jew inqas; iżda l-hin mużikali hu l-istess. Għadd ta' battuti, waħda wara l-oħra, għalkemm ikollhom l-istess hin, jista' jkollhom għadd differenti ta' noti.

Fil-fehma tiegħi, meta l-poeta jkollu ideja jew sentiment poetiku, f'daqqa waħda ma' l-ideja tinħoloq u titnissel ix-xejra tal-vers. L-istess kuncett jagħzel u jimponi l-għamla tal-vers — pentametru, tetrametru, eċċ. jiġifieri ta' hames, erba', tliet aċċenti ewlenin. Fl-istess stanza jista' jkun hemm taħlit ta' kejl bejn il-versi iżda fuq l-ewwel stanza jiġu mfassla l-oħrajn. F'dan id-dettal il-prosodija tradizzjonali tal-jana hi l-istess. Importanti hu li jkun hemm varjetà li tirrifletti x-xejra ta' kull ideja u sentiment, dejjem marbutin għewwa l-armonija ġenerali fmissata minn qabel.

Nieħdu xi siltiet fil-qosor mill-poeżija Inġliża tas-seklu XIX meta din is-sistema laqget biex ngħid hekk l-apoġew tagħha. L-istanzi ta' "La Belle Dame Sans Merci" huma mfassla hekk:— Tliet tetrametri ġeneralment jambi u l-aħhar vers dimetru. Issa t-tielet vers ta' l-aħhar stanza, skond il-habib tiegħi, għandu sillaba żejda:

"Though the sedge has withered from the lake."

Seta' l-poeta jaqta' barra "Though" biex iġibu bħall-oħrajn. Iżda mhux hekk. Il-vers hu regularissmu; l-għadd ta' sillabi varja iżda l-misura tal-vers baqgħet l-istess. Il-poeta sempliċement għamel użu tas-sostituzzjoni ta' anapest flok jambu.

L-aħhar vers ta' kull stanza hu dimetru. Hawn jiġri l-istess, "And no birds sings". Dan magħmul minn żewġ spondej illi jfissru d-dwejjaq tal-kavalier. Iżda 'l isfel id-dimetru jikkonsisti minn hames sillabi għaliex wiehed mill-piedi issa sar anapest skond il-liġi tas-sostituzzjoni. Sabiha hafna hija t-tibdila fir-raba' stanza:

"And her eye were wild."

Il-poeta sata' jaqta' barra s-sillaba "AND" b'ex il-vers jibqa' dimetru ta' erba' sillabi. Iżda ix-xejra tal-vers kemm hija isbaħ u tirrifletti aħjar il-harsa appassjonata tat-tfalja meta l-jambu jinbidel fil-mużika aktar mexxejja tal-anapest.

Araw ftit "The Blessed Damozel" ta' Rossetti. It-tfassil originali hu li kull stanza jkollha sitt versi tetrametri jalternaw ma' trimetri ġeneralment ta' piedi ta' żewġ sillabi. Iżda l-mixja tal-vers tisbieh hafna meta kull tant jinbidel pied ta' tnejn ma' pied ta' tlieta, għalkemm, kif għedna qabel, il-qies tal-vers jibqa' l-istess. Nieħdu dawn iż-żewġ versi mill-ewwel stanza:

"Of waters stilled at even"

u

"And the stars in her hair were seven." Iż-żewġ versi huma trimetri, iż-żewġ battuti għandhom l-istess qies, iżda l-mużika ta' l-aħhar vers tiddlet għax ġew sostitwiti żewġ piedi ta' tlieta għal tnejn ta' tnejn. Bħal dawn hemm hafna eżempji oħra fl-istess poeżija.

"Rocco" ta' Swinburne hi miktuba bi stanzji ta' tmien versi trimetri ta' żewġ sillabi. L-istess jiġri hawn. Kultant il-piedi ta' tnejn jiġu ssostitwiti b'wiehed ta' tlieta u anki l-piedi ta' tnejn jistgħu jinbidlu kontinwament minn jambi għal trokej eċċ. Dan jevita l-monotonija u jagħti interpretazzjoni aktar mużikali lill-ideja.

Issa nieħdu xi ftit mill-poeżiji tiegħi biex infisser dak li għidt. Hafna mill-poeżiji huma miktuba bi prosodija tradizzjonali — endekasillabi, eċċ., iżda jien sejjer nagħti eżempji mill-oħrajn.

"Il-Ballata ta' Marija", "Pjazza Regina", "Ballata Sewda" u "Bejni u Bejn Ruħi" jagħtu l-impressjoni li l-versi huma settenarji. Veru li hafna mill-versi huma settenarji iżda t-tfassila metrika mhix ta' settenarji iżda ta' TRIMETRI, ta' jambi u ta' trokej katalettiċi, kultant imżewġa bis-sostituzzjoni ta' anapesti. Nieħdu l-aħhar vers ta' l-ewwel stanza: Mane, Thekel, Phares. Kieku ridt stajt inżid is-sillaba "U" bejn Thekel u Phares biex nagħmel il-vers settenarju. Dan kien imur kontra l-ispirtu metriku tal-poeżija. Il-vers għandu sitt sillabi iżda hu trimetru, ta' tliet piedi: tliet trokej bl-aħhar pied katalettiku. B'dan il-mod ippreservajt is-sens ta' drammatičità u l-qosor kważi gudizzjarju tal-fraži.

"Pjazza Regina" għandha l-istess għamla metrika, għalkemm hafna mill-versi jgħoddu qishom settenarji. Nieħdu żewġ versi, it-tielet vers tat-tieni stanza u l-aħhar vers ta' l-aħhar stanza:

a) "Il-ġemgħa lablaba tan-nies"

u

b) "Għebu kullimkien."

L-ewwel vers għandu xejn inqas minn (jissokta f'paġna 23)

jikteb karmenu vassallo

jien u ohrajn

Jien ma jien hadd u ma jien xejn. Mhux talli ma niġix qabel haddiehor, imma talli nahbat wara bosta u bosta ohrajn. Mela għaliex bdejt bil-kelma 'jien' u mhux bil-kelma 'ohrajn'? Għal haddiehor ma nafx, imma għaliya t-twegiba tidher hafifa kemm tista' tkun. M'humieix l-ohrajn li ser itarrfu jew iġharrfu b'dil-kitba x'jafu jew x'jaħsbu jew x'jidhrilhom dwarhom infushom u dwari. Huwa 'jien' li qed nikteb u mhux 'huma' — għallinqas hawnhekk u f'dan il-ħin. Għalhekk hija haġa minn ewl id-dinja li, mqar bla ma rrid, ikolli nitqiegħed qabilhom safejn u sakemm tidhol il-kelma 'jien' — kelma li tista' tisser xi haġa u tista' wkoll ma tisser xejn għal min jidhirlu li b'ras għerfu laħaq il-kwiekeb u farrak u tefa qabda minnhom.

Minn dak li sirt naf meta kbirt, għandi nifhem li jien ukoll twelidt għarwien huta u bdejt nibki malli nbzaqt minn ġuf ommi. U s'hawn ma kien hemm xejn x'jagħżilni minn għajri. Izda meta minn tarbija sfajt tfajjel ta' xi s'itt snin intbaht li xi haġa x'tagħżilni jew x'taqtagħni minn tfal ohra ta' mpari kien hemm. Dik il-ħabta niftakarni noqgħod San Giljan fejn ommi u missieri kienu haduni magħhom mis-Siġ-ġiewi fejn twelidt u li lejha dejjem kont u bqajt tassew miġbud. Għalkemm nahseb li kont nixtieq nissieheb ma' dawk it-tfal ta' mpari fil-logħob u fil-bqija, ma nafx għal-lex qatt ma seħħli nagħmel hekk. Lilhom għadni niftakarhom, qisu l-bieraħ, jix-xieghlu fil-logħob tal-buttni u f'logħob iehor kif ukoll jintrefghu (ma niftakarx k'ienx ikun hemm ukoll tfal bniet imħalltin mas-subien) f'hogor xulxin. Imma jien le. Lilj ma kinux iridu jxerkuni magħhom.

Żidt imbagħad nikber u nitfarfar u nixraf, u darba fost l-ohrajn, b'soġħba kbira tiegħi, kelli nsir naf x'kien dak li kont tabilhaqq inbati bih — nuqqas fil-ġisem li la ġibtu b'idejja jien u lanqas ma htew għalih ommi u missieri, għalkemm kienu huma li wellduni bih minkejja li dan ma xtaquh qatt. Dak in-nhar sibt li s-sentenza harxa ta' ħajti kienu qatgħuhieli l-allat meta kont għadni f'zaqq ommi — sentenza li għomri kelli ngħixu għoddni mejjet: irrid u ma nistax, nar f'qalbi u silġ madwari, għatx klubi ta' gwerrier midfun f'deżert.

F'wahda mill-poeżiji tiegħi ma ngastx nagħti hjiel, anzi hjiel ċar, ta' dan. Snin qabel kont ukoll tlabt lil xi hadd "ma jistmerrx il-libsa ta' kruhiti" billi ġmieli, bhala haġa għażiża, dejjem hbejtu jew ippruvajt nahbih. Dak li fhimt infisser sebgħa u tletin sena ilu it-tfajla ta' mħabbti kien sewwa sew dak li madwar elfejn sena ilu

kien qal għalih innifsu l-poeta Latin Ovid-ju fil-vers:

Ingenio formae damna rependo meae.

* * *

Meta bdew jixxandru l-ewwel poeżiji tiegħi, l-ismijiet ta' Rużar Briffa u ta' Gorg Pisani bhala poeti kienu diġà stabiliti. Dik il-ħabta, jiġifieri xi erbgħin sena ilu, mhux talli kont għadni ma nafhomx lil dawn iż-żewġ poeti żgħażaġħ, imma talli lanqas biss kont rajthom b'għajnejja. B'danakollu, mingħajr ma huma kienu jafuh, jien kont diġà bnejtilhom f'qalbi niċċa ta' ghożza u qima — niċċa ta' ġieħ li għadha wieqfa u shiha sal-lum. Fil-ghomor, ta' l-ewwel kien jiġi seba' snin qabli u tat-tieni erbgħa. Fil-poeżija, meta huma kienu għodddhom saru ġganti, jien kont għadni bilkemm hloqt. U huma, la dak iż-żmien u lanqas wara li hrigt l-ewwel ktieb ta' poeżiji tiegħi *NIRIEN* fl-1938, ma thajjru juru lil jew lil haddiehor li hdejhom kont insarraff haqq pipa tabakk. Anzi Dr. Briffa, f'taħdita li kien għamel dwar il-letteratura Maltija f'wahda mis-swali ta' l-Università Rjali meta jien fl-1939 kont hrigt it-tieni ktieb tiegħi, imghammed "*alla taż-żgħażaġħ*" (ktieb ta' proża letterarja ta' siwi mill-inqas), b'lex donnu jurj kemm għalih il-poeżiji tiegħi ma kienu jfissru jew isarrfu xejn, il-ktieb *NIRIEN* ma semmiehx, u minflok għażel li jsemmi l-iehor.

Dak in-nhar qalbi għamlet tikk, u bejni u bejni ruhi għedt: "Għal Dun Karm ma kontx u sirt; u għal Briffa la kont u lanqas ma jien poeta." Briffa kien aktar iebe miegħi minn Dun Karm. U donna snin imbegħdin qatigh wiehed mill-iehor dwar kif kellha tkun tabilhaqq damma versi bil-Malti b'lex ikollha l-jedd tisseejjah 'poeżija' tassew. U, milli jidher, bqajna ma qbilniex bejnieta hu u jien dwar hekk, u lanqas

ma sirna midhla wisq ta' xulxin. Bejni u bejn Pisani, imbagħad, ma nafx kinitx jew setgħetx tkun akbar qrubitna minn dik ta' bejni u Briffa. La mal-wieħed u lanqas ma' l-ieħor ma sehħli nintrabat b'dik li hi tas-sew hbiberija — ghalkemm qatt ma konna u lanqas kien hemm għalfajn inkunu ghedewwa ta' xulxin. Lij Dun Karm kont u bqajt nafu aktar mill-qrib, minkejja li kien ta' kjiem ftit. U kont insibu aktar dhuli u helu minnhom miegħi.

Mal-Professor Patri Anastasju Cuschieri kont ningħieb ġmiegi wkoll. Jien kont inqimu u hu, milli rajt b'għajnejja u milli gar-rabt fil-ftit drabi li ltqajna wiċċ imb'wiċċ bejnietna, kellu idea tajba sew tiegħi nnifsi bhala kittieb. Għall-bidu ta' l-aħħar Gwerra Kbira l-Professor Karmelitan Cuschieri, b'ex jibiegħed u jithares kemm jista' jkun mit-tfiġh tal-bombi mill-ajruplani ghedewwa fuq Gżiritna, kien ingabar fil-Kulleġġ ta' San Alwigi, Birkirkara, fejn jien kont u bqajt nghallem sa nofs is-sena 1941. L-ewwel darba li rajna mill-qrib wiċċ xulxin u ghedna kelmtajn lil xulxin kien hemm-hekk u f'dak iż-żmien ta' hbit mill-ajru — żmien ta' biża' u taqtigh il-qalb, ta' nirien u herba u mwiet. Wara l-Gwerra rajna lil xulxin aktar minn darba. Darba minnhom Patri Cuschieri stedinni nidhol miegħu s-'Civil Service Sports Club', fi Triq l-Arcisqof, il-Belt, staqsieni x'ridt nixrob, u bis-saħħa tiegħu doqg għall-ewwel darba x-xarba 'Seven-Up' li tassew sibtha taqta' l-ghatx. Il-hin kien wara nofs in-nhar ta' jum sajjfi. Xhin hriġna barra minn fejn konna, ghajrejna marru minnufih fuq xi persuni barranin li kienu jagħmlu sehem minn 'Circo' u li fosthom, miżmum minn jdu, kien hemm nanu — in-nanu tal-Kummiedja. Patri Cuschieri tmeżmeż u tkaża mhux ftit b'dik il-wirja tan-nanu aktarx b'ghan ta' propaganda fit-toroq tal-Belt. Meta konna għadna gewwa nixorbu u nithaddtu rasu u rasi, kliem il-Professur Cuschieri dwar il-Poeta Nazzjonali bhala saċerdot kien aktarx iebes u nieqes ukoll mill-mogħdrija. Ma' tul l-aħħar marda tiegħu fil-Kunvent tal-Karmnu, il-Belt, żortu darbtejn: l-ewwel darba, minkejja li mikdud bil-mard fil-ghomor ta' 86 sena, kellimni bi hlewwa kbira u deher li tfarrag u ha gost bil-miġja tiegħi u b'li ghedtlu dwar vrusu bil-Latin, bit-Taljan u bil-Malti; it-tieni darba sibtu ghajjien hafna, wiċċu 'l gewwa f'soddu u aktarx rieqed, u għalhekk dik il-ghaxija ma kellimtx, sellimtu minn taħt l-ilsien u tlabtu jberikni, hallejtlu l-laring li kont

hadtlu ma' patri ieħor, u hriġt hiemed minn hdejh b'qalbi mugugħa. Meta mbagħad żortu għall-aħħar darba, flok f'ċelltu marid, sibtu magħluq f'tebut im-qiegħed aktarx fil-gholi f'nofs il-Knisja tal-Karmnu, il-Belt, u bkejt bla hoss fis-skiet.

Għad li twelidna t-tnejn is-Siġġiewi, u ommu u ziti Rożanna (li magħha trabbejt u bqajt noqgħod sa ma mietet fit-2 t'April, 1939, wara li kienet mit'tli ommi fid-9 ta' Frar, 1920) kienu hbleb u midhla sewwa ta' xulxin, lil Patri Gużepi Delia, S.J., domt żmien twil ma sirt nafu billi mindu kien tifel sa ma qaddes f'Dublin, l-Irlanda, fl-1930 (meta jien kont għadni ta' sbatax-il sena) inqata' u baqa' mbiegħed minn rahlu. Fost hutu kollha, minbarra wieħed li kien imsiefer l-Amerka, lilu l-aħħar li sirt naf. Kollu minnu li mill-1923 sal-1927, bejn tmem il-kors tal-Filosofija u l-bidu tal-kors tat-Teologija, qatta' erba' snin ighallem hawn Malta fil-Kulleġġ tiegħu u ta' shabu l-Patrijet Gżwiti f'Birkirkara. B'danakollu meta jien dhalt nitghallem f'dak il-Kulleġġ fl-1928, Patri Delia kien ilu xi sena li telaq minn hinn biex jissokta l-istudji tiegħu barra minn artu. Meta mbagħad ltqajna għall-ewwel darba wiċċ imb'wiċċ hu u j'en, ma niftakarx liema sena kienet. Naf biss li fis-17 ta' Diċembru, 1931, kien bagħatli minn Ruma (Piazza del Gesù, 45) ittra bit-Taljan li fiha, fost kliem ieħor, qalli: "*Carissimo Carmelino, verrà un giorno quando Siġġiewi sarà fiero di te.*" Fl-1939, meta jien bdejt nghallem il-Malti u t-Taljan fil-Kulleġġ San Alwigi, il-poeta Patri Delia kien ilu diġà hames snin Rettur ta' dak il-Kulleġġ.

Is-snin ta' bejn l-1930 u l-1939 kienu għalija snin ta' sħada, snin ta' taqtiq il-qalb ta' holm u ta' tamiet, snin li fihom tqabadt kemm flaħt mal-mewt ta' hajti u grejt u bqajt niġri b'kemmi kelli saħħa u hila wara s-seher ta' l-Ideal bil-hsieb wahdieni u t-tama qawwiya li nilhqu qabel ma jinqata' nifsi. Fil-haqq u s-sewwa, il-ġiri ta' mhabbtu wara ġmiegi il-Poeżija kien beda xi snin qabel, jiġifieri meta jiena kont għadni fit-tielet klassi ta' l-Iskola Elementari tal-Gvern f'raħal twelidi li ltqajt għall-ewwel darba ma' sunett bit-Taljan, imghammed *Autunno*, li għadni nafu bl-amment sal-lum u li l-ewwel żewġ kwartini tiegħu u-

Ecco l'autunno a temperar 'arsura del sole che così bello risplende: dai pampini traspar l'uva matura e dai contorti rami il fico pende.

*Su per i poggi e giù nella pianura
v'è gran fretta di rustiche faccende:
l'uno d'arere o di vangar si cura;
alla vendemmia l'altro lieto attende.*

Fl-istharrig bil-fomm li kienu ghamluli xi għalliema Giżwitji fl-1928 biex inkun nista' nibda t-tagħlim sekondarju tiegħi fil-Kulleġġ tagħhom f'Birkirkara mill-'Prima Media' u mhux mill-'Classe Preparatoria' kien dan is-sunett li qalagħni u wassalni biex iŋgibha żewġ. Barra milli tennejtu shih bl-ament, niftakar li kont wegibt tajjeb hafna għall-mistoqsijiet kollha li saruli (m'għandniex xi ngħidu, bit-Taljan) dwar l-erba' staguni tas-sena u dwar liema minnhom huma ta' ġens raġel jew ta' ġens mara, dwar l-artiklu definit u indefinit, dwar il-verbi awżiljari 'essere' u 'avere', u xi partijiet oħra tad-diskors. Għal xi mistoqsijiet dwar ir-Reliġjon niftakar li kont tennejtilhom bil-Latin il-'Pater noster', l-'Ave Marija' u l-'Gloria', il-'Credo' u s-'Salve Regina' — u dan minhabba li, għalkemm ma kontx nafhom bit-Taljan, kont tghilimthom bil-Latin meta bhala abbatinu kont inkantahom fil-Kor tal-Parroċċa mal-qassisin waqt il-Għasar ta' nhar ta' Sibtu u waqt il-Quddies Kantat fil-Ħdud u l-Festi. Meta stagsewni jekk kontx naf intenni bil-Latin il-Litanija tal-Madonna u wegibthom li kont nafha xi ftit ahjar minn bosta nies f'rahal twelidi (min ma jiftakarx kemm kienu jgħassdu fha u kif kienu jghawwgu u jdawwru kliemha dawk ta' bla skola?!), habtu jitbissmu; iżda ma naħsibx li sehħi nfehemhom sewwa bit-Taljan tiegħi ta' dak iż-żmien x'ridt iŋgħid jew x'ridt infisser, għax kieku kienu mhux biss jaqbd u jitbissmu imma jinfagghu bid-daħk.

Naf li dan, għal min jaqra, jista' jkun kollu kliem żejjed jew bla hteġa; imma għaliha mhux. Għax kien *dak* il-bidu ta' kulma ġie wara, jiġifieri ta' kemm tagħlim kien għad jonqosni nikseb biex 'il quddiem ikun nista' ninqeda bil-pinna tiegħi kif imiss u kif jitolbu r-rwiegel ta' sengħet il-kitba bla ma hadd ikollu għalfejn ilumni jew iregħexni.

Meta kont għadni tifel, ziti Rozanna (oħ missieri) thajjret aktar minn darba toftomni hesrem mill-iskola biex 'il quddiem inkun hajjat. Iżda jien, għalkemm kont inqajt mill-iskola għal żmien qasir, irnexxieli narġa' nibda mmur — u bqajt. Minkejja li aktarx nidher najxu jew gwejjed iżżejjed, dejjem kelli rieda qawwija mhux ftit kif, aktar 'il quddiem f'hajti, sibt li kelli fost nies kbar oħra Vittorio Alfieri, l-

aqwa kittieb Taljan fil-qasam tat-tragedja, li halla miktub dwaru nnifsu: "*Volli, sempre volli, fortissimamente volli.*"

Sa minn dak iż-żmien li kont għadni l-Iskola Elementari, tghallimt il-Malti wahdi bis-saħħa ta' xi poeżiji — l-aktar dawk ippremjati — li kien ikun hemm f'taqsima għalihom ta' l-almanakk ta' Giovanni Muscat, *Pronostku Malti*, almanakk li dik il-habta kien jinbiegħ sold u nofs. Imma jien, dak iż-żmien, lanqas sold u nofs ma kien ikolli biex nixtrih, għalkemm l-almanakk kien johroġ biss darba f'sena. Kien jixtrihuli wiehed li jien kont immur ngħinu fil-hjata ma' tul il-hin battal li kien ikolli, u l-aktar ma' tul il-btajjel tal-Milied, tal-Għid u tas-Sajf. Iżda l-imghallem (Pietru Cassar imlaqqam 'Ta' Bandallu') ma kienx ihallinj niehu l-almanakk ta' Muscat iddar. Kien ihallih fil-kexxun tal-magna tal-hjata, u biex naqra dak li jogħgobni fih kont irrid immur il-hanut tiegħu. Tinsewx li jien kont għadni tifel u għalhekk l-imghallem aktar kien iqisni u jghoddni bhala wiehed ta' ġewwa milli bhala lavrant. U tabilhaqq lavrant jew impjegat miegħu ma kontx. B'hiex niftakar m'għandix u qatt ma kelli. Imma l-lum jagħtini naħseb li dak il-hajjat (Alla jahfiru u jagħtih il-Genna) u habib ta' tfuliti kelli idea tajba ġmielha tiegħi bhala tifel studjuż. Kieku ma kienx hekk, kif kien ihallinj nqalleb u naqra l-almanakk ta' Muscat f'hanutu u saħansitra nħażżeż u ndomm l-ewwel versi tiegħi dwar "Il-Bebbuxu" fuq il-mejda tiegħu tat-tifsil u tal-mogħdija?

Bħalissa qiegħed mhux biss niftakar f'dawk iż-żminijiet, imma saħansitra ngeddidhom u ngarrabhom mill-gdid. Kienu żminijiet ta' faqar u għaks, żminijiet ta' guh u ta' tbatija, ta' hmieg u injuranza, u ma nafx kemm nuqqasijiet oħra fil-ghajxien tal-bieċa l-kbira ta' ġensna. Niftakar li, darba fost l-oħrajn, kien ġie jżur l-Iskola Elementari tas-Siġġiewi l-Ministru ta' l-Edukazzjoni, il-Professor (wara *Sir*) Augustus Bartolo, u meta daħal fil-klassi fejn kont jien qalilna bl-Ingliż biex fil-ghodu, wara li nqumu u qabel ma mmorru l-Knisja u niġu l-iskola, naħslu wiċċna tajjeb bis-sapun — u mhux wiċċna biss. Jien, meta wsalt id-dar mill-iskola u għedt lil ziti x'kien qalilna l-Ministru, ziti dlonk qabżet u qaltli: "Biex tinhasel irid jkollok b'hiex. Jekk il-Ministru jridkom tmorru l-iskola ndaf, għax ma qabdx u takom sapuna kul wiehed hu?"

Imm'issa dak kollu għadda. Missirijietna,

nannietna u bużnannietna sabu żminijiet aghar minn dawk li sibt jien f'żghoriti, u b'danakollu ghexu, iżżewwġu, kabbru u kat-tru r-razza, xjiehu u mietu u marru biex qatt ma jergġhu j'ġu, kif ghamlu miljuni oħra ta' nies qabilhom u kif ghad jaghmlu miljuni oħrajn warajhom, fosthom ahna. Tajjeb jew hażin, id-dinja dejjem imxiet u ghadha miexja. Busilha ghajnya! Min-naħa l-oħra (biex dak li hu taġgha nagħ-tuhulha kif inhu xieraq), kienu x'kienu ż-żminijiet fl-imghoddi u kienu kemm kienu ż-żminijiet ta' tbatija u ta' tiċhid u għaks, id-dinja qatt ma naqset taġhti nies tassew għorrief u kbar f'kull qasam tal-ħajja: profeti u poeti, statisti u politiċi, filosofi u filantropi, oraturi u edukaturi, esploraturi u baħħara, xjenzjati u artisti, mużiċisti u pitturi, qaddisin u eretiċi, teologi u tobba, inventuri u periti, u x'naf jien.

Biex nargħa' għal żmien tfuliti u għaliya nnifsi bhala pespus hdejn qabda ajkli, nix-tieg intenni li l-*Pronostku Malti*, bhala mixtla letterarja, qabbadni t-triq twila u aktarx imwieghra tal-Poeżija Maltija u kien ukoll hu li habbibni għall-ewwel darba ma' għadd ta' poeti Maltin li dak iż-żmien kienu jiktbu u jxandru xi poeżiji minn taġghom fih, fosthom V. Mifsud Bonnici u Dun Pietru Pawl Grima, Karm Sant ta' Baħar iċ-Ċaġħaq u Dun Ġużep Farru-

gia taż-Żurrieq (imlaqqam 'il-Lasta'), Ġużè Orlando u Ġino Muscat-Azzopardi, Salvu Agius ta' Haġ Lija u Giovanni Azzopardi (li dak iż-żmien kien Seminarist) ta' Tas-Sliema, Ġ. Delia S.J. u Rużar Briffa, Nikol Biancardi u F.S. Caruana, u (aktar qrib lejn meta bdejt nibghat xi versi bikrin jien innifsi bit-tama li jidhru fil-*Pronostku Malti*) Arthur Vassallo u Ġoġ Pisani, Mary Meylak (taht l-isem p'iehor ta' 'Qamar Ġdid') u Ġużè Chetcuti, Anton Buttigieg u Ġużè Pesci. Xi drabi, barra mill-Konkors ta' Poeżiji, kien ikun hemm fl-almanakk ta' Muscat xi sunetti jew poeżiji ta' Dun Karm, il-Poeta Nazzjonali taġgha, fosthom *Omm* (P.M. 1928), iż-żewġ sunetti *Nhar San Ġwann* u *Mater Purissima* (P.M. 1929), *Univers Iehor* (P.M. 1930), *Wied Qirda* (P.M. 1933), *Dehra tat-VIII ta' Settembru, 1565* (P.M. 1935), *Sejħa* (P.M. 1936), u *Rieda Shiħa* (P.M. 1937) — l-aħħar sunett tiegħu f'dak l-almanakk, meta jien bil-poeżija tiegħi *Lit-Tfajla ta' Mħabbti* (miktuba fid-29 t'April, 1936) ksibt għall-ewwel darba l-ewwel premju wara li fil-Konkors tas-sena ta' qabel kont inghatajt it-tielet premju għall-poeżija tiegħi *Dejjem . . . Qatt!* (miktuba bejn April u Mejju tal-1935. U ma wqafthem.

4 t'Awissu, 1973.

K. VASSALLO.

(jaqbad ma' pagna 19)

tmien sillabi u l-aħħar hamsa biss. Iżda t-tnejn miktuba skond il-pjan metriku oriġinali: trimetru. L-ewwel vers jiddiskrivi l-ghaġha tan-nies, il-volum u l-konfużjoni tal-folla; għalhekk dahħalt żewġ anapesti flok il-jambi jew trokej. L-ilhna konfużi tal-folla huma aċċentwati mir-ripetizzjoni tal-"A" u tal-"G" fl-ewwel tliet versi ta' l-istess stanza.

L-aħħar vers hu xott għaliex jindika finalità; għandu biss hames sillabi iżda hu trimetru — katalettiku — bħall-oħrajn.

Il-Ballata tad-Disa' u Wieħed

Lil Peter.

- 1 Konna għaxra, merħla mnigġza,
Go kulhadd innisslu qzież,
Nghixu f'għar u fuq il-miżbla
ħajja kiefra, 'j bogħod min-nies.
- 2 Biċċa biċċa konna naqġhu
U nitmermru msewsin;
Lanqas hniena magħna kellna,
Konna nishtu lil xulxin.

- 3 Meta x-xemx titla' filghodu
Fuq il-miżbla konna nħaffu
Biex l-intiena ta' ġisimna
Qalb id-demej ftit intaffu.
- 4 Sħetna x-xemx u sħetna l-qamar,
Kienu biss idawlu l-hemm
U juruna d-dawl tal-ħajja
Bil-ftit ftit kien qed jintemm.
- 5 Kultant lejna kien jaslilna
Għana heġu f'żmien id-dris,
Jew fiż-żmien tal-qtuġħ ta' l-gheneb
Meta jferrah l-ghajn bil-pis.
- 6 Kien dan l-ghana ifakkarni
Meta darba habbejt waħda;
Issa donnu xafra tkwi
Kien ixoqqli l-qalb biċ-ċaħda.
- 7 Minn go qalbna issa nqered
L-aħħar gherq ta' sliem u tama;
Nistennew bla ferħ, bla biża'
It-tgħanniq tal-mewt mudlama.

J.P. Vassallo

dażba minnhom jien u sejjeż luza d-daż bil-karrozza tal-linja

TA' FRANS SAMMUT

JEKK jarak tirkeb il-karrozza tal-linja, hawn min ihares lejki bi tmaqdir. Ghax jekk tuża dal-mezz ta' trasport ifisser li jew għadek fl-iskaluna t'isfel tas-soċjetà jew li kont f'xi skaluna 'l fuq, mort żmerè x'imkien u rgajt inżilt 'l isfel. Għalhekk hawn min jiddejjien imqar aktar milli jiflah biex jixtri naqra ta' karrozza li tkun "tiegħu" u jkun jista' jgħaddi mit-toroq bhala ċittadin ta' l-ewwel kategorija u jhares 'l isfel lejn dawki il-fqar u batuti li biex imorru minn imkien għal iehor ikollhom jew iqat-tgħu s-soletta taż-żarbun jew jirkbu l-karrozza tal-pass.

Ngħid għaliya nivvjaġġa bil-karrozzi tal-linja mill-inqas erba' darbiet kuljum. Mhux biss għax m'għandix boqxiex blex inżomm karrozza żghira (fil-każ nista' naghmel bħan-nies u niddejjien) iżda wkoll għaliex mawra bix-*char-a-banc* inhossha taħjini u sserrahni. Inhossnj komdu, minkejja li xi drabi titla' kull mara daqs bet-tija ma' genbi u trossni ma' l-injam tal-genb — jekk tkun mażokista mqar dan — inkonvenjent iddawru f'sensazzjoni sabiha — b'minkbi nistrieħ ma' hoġor it-tieqa, noqgħod inhares 'l barra nara n-nies, li għoddni drajtha, miexja bil-lajma jew bil-għaġla fit-triq, jew tixxemmex fuq l-għat-tiebi fix-xhur xitwin u tistkenn fid-dell mill-imrieżaq qliel tax-xemx sajjija. Minn wara t-tieqa tal-karrozza nedha nosserva l-hajja tal-lum bil-għajnejn ta' wiehed li għalih jigrj x'jigrj għalih xorta waħda. Fuq kollox, fuq dal-mezz pubbliku ta' trasport għandi l-vantaġġ li hemm haddiehor jersa' r-responsabbiltà li jwassalni fejn irrid immur bla m'għandi għalfejn inħabbel rasi xejn.

Ighidu x'ighidu kontra l-karrozzi tal-linja, bil-kundutturj lebsin hożoż u goffi daqs l-aboriġni ta' l-Awstralja u l-*inspectors* f'żaqqhom kbira hierġa minn fuq iċ-ċintorin jew is-sewwieq li jwaqqaf jew jistartja kulj xhin jfettillu, qalbi tibqa' marbuta magħhom bis-shih!

Semmejt lix-xuflera. Żorri kemm huma żorri, mqita donnha it-toroq tagħhom, jekk

tagħraf tghoddom ta' li huma m'għandekx issibhom mill-agħar daqskemm taħsibhom u bi fttit għaqal għandek tidhak xi żewġ dahkiet bihom ukoll. Mela ha nsemmilkom każ ta' wiehed minnhom.

Konna ilna li tlaqna mir-rahal iktar minn għaxar minuti u x-xufler ma kienx għamel hlief isuq bil-ħmistax donnu kien miftiehem mal-bord tat-turiżmu u ried jiżgura ruħu li lkoll kemm ahna, mqar dawki li kienu qed jinkaljaw fix-xemx ta' wara nofsinhar, gawdejna x-xenarju biżżejjed. Mela xhin naslu fl-ewwel raħal fejn is-soltu jżid il-veloċità għall-inqas għal hamsa u għoxrin u kulhadd jiehu n-nifs barra minn xi għażżien bhali li b'mentalità medjevali m'għandux sens ta' hin tfigg mara min-naħa l-oħra tat-triq tghajjat u xxejjer idejha.

Ix-xufler waqqaf zoftu. Kulhadd xiref mit-tieqa blex jara x'inqala', u għarrixna iktar meta naraw lix-xufler jaqbeż mill-kabina għall-art, ighid xi haġa lil dil-mara, jaqsam it-triq, imur quddiem bieb ta' dar, igholli riglu tal-lemin donnu *wrestler* tas-senġha u b'daqqa waħda jitfa' l-bieb ġewwa; imbagħad donnu mhux hu, jew donnu dil-haġa jagħmilha kuljum, idur lura u bl-arja ta' wiehed li qeda qmiru jersa' jitle' fil-kabina, jistartja u nissuktaw fi triqtna lejn il-Belt.

Wara sirt naf li dik il-mara kienet martu u kienet ingħalqet barra; kellha xortiha tajba għax dak kien il-hin li żewġha jgħaddi minn quddiemhom. Kienet qagħdet bil-qiegħda fuq l-għatba qisu ma ġara xejn, tistenna li jasal il-feddej li jersa' jifthilha l-bieb ta' darha u jisfida l-qilla ta' dak il-bieb mishut bħalma l-kavaliier Ġorġi għeleb lid-dragun u heles lil dik il-verġni msejknha.

Mhux il-passiġġieri kollha rawha bhali dil-graj'a, imma j'en inħallas nofs gidi b'ex nara xi varjazzjoni tagħhom kuljum. Is-sens t'osservazzjoni tiegħi, il-fatt li rrid is-suġġetti fuqhiex nikteb, il-fatt li ili li qbiżt l-għoxrin (l-ewwel 20 sena ta' kull kittieb huma mimlija bil-esperjenza tiegħu nnifsu; is-snin ta' wara jistgħu joffrulu biss

għalf għall-osservazzjoni), il-fatt li jien kurjuż u sindikajr minn qaddisi, dal-fatturi kollha jehtiegu grajjiet bħal dawn bħalma bniedem xurban jehtieg dak it-terz inbid biex ma jaqtax qalbu mill-hajja għal kollox.

Imma l-isbaħ żmien tas-sena meta nitgħaxxaq l-iktar bil-vjaġġi tal-linja huma l-għaxijiet ta' Mejju. Jien u sejjer lura lejn id-dormitorju (għali'ja r-raħal li trabbejt u ngħammar fih huwa biss marqad fis-skiet) għall-habta tad-disgħa u nofs, bil-qamar jiddi fis-sema iżraq skur, jitfa' mrieżaq tarja fuq il-pajsaġġ li tul il-jum ighammixlek għajnejk bl-imrieżaq qalija tax-xemx isammru fuqu, inhossni f'genna ta' l-art, jew għall-inqas fil-hlewwa tas-snin għoxrin — din kbira li nhobb daqshekk lil das-snin li qatt m'ghixt fihom! — u noħlom bin-nanniet sejr in lura d-dar bil-hmar jew bil-baġhal, għajjenin mejtin iżda hienja bil-hidma li wettqu matulek ja jum, biex ighajxu lill-familja ta' disgħa jew għaxra (it-t.v. kien għadu proġett futurista) u jghidu r-rużarju fuq ix-xatba tal-karrettun jitbandal mat-tumbati tat-triq imharbta.

Meta jkun l-iljeli fitlin ta' Mejju, għall-habta tad-disgħa u nofs, u jien inkun rieġa' lura lejn il-bejta bħar-raġel tajjeb li jien, u n-nies ta' madwari, haddiema tatarzna, burdnara, reffiegħa tax-xatt u tfajl'et qaddejja Tas-Sliema jkun jitekllmu fuq hwejjeġ żgħar, inhossni nitbennen mal-mixi tal-karrozza bħat-tfal li kienet tmur għajnhom bihom fil-benniena tal-karrettuni, qalbi toghxa u nhossni mhejji li nhobb l-umanità u nara fha biss tjubija u mhabba.

Darba minnhom kellj dal-buri tal-holm hieni, b'qalbi titghawwem fil-mewġ tas-sliem, u gismi jistrieħ fuq il-bank iebes li kont waħdi fuqu billi l-passigġieri ta' hdejja kien niżel fir-raħal ta' qabel.

Ma kont qed nahseb f'xejn (kont għadni għażeb) hlief xi ftit fuq il-btajjel tas-sajf li kienu resqin u kont se nibda nahseb fuq il-bliet ta' l-Italja li nżur fihom xhin lehen irqiq ġej mill-bankijiet ta' wara nessieni s-safar kollu bil-hlewwa tiegħu. Bqajt inhares 'il quddiem għax oqtluni u nhares f'wiċċ min ikun jitekllm għall-affari tiegħu u qgħadt nisma' t-taħdida li għaddiet bejn dal-lehen sabih u ż-żewġt ilhna l-ohra, sbieh ukoll, li bdew iwiegħuh.

Magħhom żdied lehen iehor, ta' tifla żgħira, helu u mfissed issemmix, u t-taħdita baqgħet sejra: daqqa jitekllmu lkoll

f'salt, daqqa jieqfu għal ftit sa ma xi hadd, kif stajt nobsor, johrog xi haġa mill-basket tax-xiri, daqqa jidhku daħka shuna ferrihija. U jien bqajt inhares 'il quddiem lejn it-tabelli ta' mal-kabina tas-sewwieq: "HI-JA LA TIDGHIX" (b'lifgħa daqshieħ hierga minn halq wiehed midgħi), "VIVA SAN G-UZEPP" (impittra bi lwien ighajtu vulgari), "LOVE ME OR LEAVE ME" (b'Lolita tikxef koxxtejha f'tango Spanjol) u ritratt daqshieħ ta' Cliff R'chard b'reklam qadim ta' "SUMMER HOLIDAY", nagħmel tabirruhi m'iniex nisma' dik it-taħdita helwa li serqitli qalbi.

Kif ġejna fid-diżabitat, dlam taqtgħu b'sikk'na tneħhi l-ftit dawl tal-qamar, fejn l-ispettri tan-nanniet għaddejjin fuq il-karrettuni jieħdu l-hajja, is-sewwieq tefa tnejn mill-bozoz li kien baqa' mixgħulin biex jifranka l-batterija u l-atmosfera fil-ġewwieni tal-karrozza sar donnu surrejalistiku. Il-kunduttur beda jghannj għanja mgħobbija bin-niket tas-sekli minn fuq l-istaffa, u kelli nqabbeż widnejja xibrejn 'il barra biex nibqa' nisma' dik it-taħdita mqanqla.

Dawwart harstj 'l barra ġod-dalma sfiqa u l-kliem ġej jofroq l-għanja u jahbat ma' widnejja beda jchloqli xena sabiha li niżlitli għasel. Ghalkemm bħala kittieq dejjem ġibduj karattri biżzarri, eċċentriċi għax bl-imġiba stramba tagħhom narahom jirriflettu l-ġibdiet tal-bqija ta' l-umanità li minhabba s-sens komun u l-għaqal ttrażżan u ma ġġibx ruhha bħalhom, fil-qalba ta' qalbi dejjem għożżejt il-hajja kwjeta, hiemda, hienja fi hdan il-familja. Minn dejjem għirt għar-raġel biežel li jahdem matul il-jum u jerga' lura filgħaxija hdejn martu w uliedu bhas-suldat li ġie lura għajjen imma rebbieħ wara t-taqtiegħa.

Lin-nisa ta' warajja bdejt nisthajjilhom l-omm, il-bint il-kbira u ż-żewġ hutha żgħar, li hallew jr-raħal u marru l-Belt (mawra sabiha għal min jara kbir bħaż-żwiemel u bosta drabi l-hajja ta' min jara kbir hi isbaħ u ohla) daru t-toroq igharrxu mhux għall-gawhar, id-dehbijiet u l-fided ta' Triq Santa Luċija, imma għall-ftit helu, il-gugarelli żgħar u xi nofs tużżana pastizzi minn Triq San Pawl. Mawra bħal din għall-familja kienet isbaħ mill-mewriet tiegħi f'Milan jew f'Lugano jew Monaku tal-Baviera qisni Onassis għal ftit ġimghat, inhabbat wiċċi ma' bejjiegħa lpup, turisti keshin nofshom ilbies, u haddiema emigranti minn Sqallija, mill-Jugoslavja u mit-Turkija, jintnu ntejjin tal-pesti.

Qghadt nisthajjilhom lil dawn in-nies kwieti, parrokkjali, ġejjin lura ferhanin wara li raw id-dinja lejn l-erba' gabubiet tar-rahal, fuq ix-xwiek biex jirrakuntaw x'raw lill-ġirien minn fuq is-setah jew minn fuq l-ghatba, ferhanin li jergġhu jaraw lil missierhom li s'issa wasal id-dar mix-xogħol u qed jistenniehomm bl-istess herqa, l-omm tgergħiru mill-gholi tal-hajja bħala apprezzament tax-xogħol li jagħmel li bih ilahhqu mal-ghajxien, ix-xebba tagħti harsa li sserrahlu rasu li l-ghajnejn tal-guvintur ta' Triq Irjali ma serquhiex qalbha, u l-bniet iż-żgħar juruh il-gugarelli li xtratilhom ommhom u jifissdu mieghu u jhokku l-ġilda tarja roża mal-lehja tniġġiż li lahqet kibritlu fuq ix-xogħol. Tnehidt u hadt nifs 'il ġewwa: did-dinja mhix kiefra daqskemm ipinguha sħabi l-kittieba (kull wiehied minna bl-imhatra min juriha kerha l-iktar u l-hajja sabiha għal min għandu sens ta' valuri).

Bqajt nisthajjel dix-xena ta' gabra u hena, meġjun mill-ilhna ferrieħa li baqghu ġejjin għala widnejja daqqa nifhimhom daqqa ma nifhimhomx imma kollox xorta għaliex il-qofol mhux it-tifsir ta' kliemhom iżda l-ferħ fit-ton li bih jittlissen. Tatni sfiċċa kemm-ill darba nħares lura u nagħtihom tbissima t'approvazzjoni, imma trażżant għax ma ridtx nagħmilha tal-hamallu u nħares f'wiċċ in-nies.

Xhin wasalna r-Rahal, ċempilt il-qanplena blex ninzel fil-bus stop tas-soltu. Il-karrozza waqfet u qomt tista' tghid kontra qalbi għax ix-xena kienet qed toghġobni wisq, u kif wasalt hdejn l-istaffa ma rnex-

x'lix ma nħarisx lura lejn dawk in-nies li kienu hennewni bi kliemhom.

Aħjar ma nafx x'ghamilt! Ma ridtx nemmen lil għajnejja: dik il-mara... kienet wahda mill-qhab magħrufin tar-rahal u t-tfal ta' hdejha hadd ma jaf ta' min huma, hux tar-raġel li qiegħda mieghu jew tal-parručċani li jigu jżuruha minn barra mir-rahal.

Bid-diżappunt u bid-diżillużjoni għoddni tgerbibt it-tliet targħet ta' l-istaffa u jien u nħaffef lejn id-dar ma stajtx ma nħossnix ittradut. Dak il-hoħm kollu li bnejt fid-dlam ta' barra t-tieqa kien kollu msejjes fuq it-tafal u issa ġġarraf b'elf biċċa hdejn saqajja. Għadabt miegħi nnifsi li kont tant beċċun li ffit ilhna mserdqin serquli qalbi u xegħlul l-isthajjil għammiel tiegħi.

Imma mbagħad xhin dħalt fil-istudju qalb il-mijiet ta' kotba, wahdjet minnhom hoħqien tiegħi, il-kittieb ta' go fja għolla rasu u b'lehen imriegħex donnu ċanfarni:

Għalfejn das-swied il-qalb kollu? X'jimporta x'inhuma? Mhux bħan-nies, jewwilla l-ulied mhux kollha bl-istess mod jigu fid-dinja, u ommhom li tghajjixhom bil-hlas ta' min jimtedd fil-friex magħha mhux bħall-ommijiet l-oħra tikseb flusha? Mur orqod ja bigotta, u tkunx daqshekk imghaġġel biex tghaddi haqq fuq għajrek!

Minn dak inhar 'l hawn il-karrozza tal-linja nirkibha b'moħħ imhejji iktar għal kull ma jaħbat ma' widnejja. U terġa', minn dak iż-żmien 'l hawn iżżewwwiġt u x-xeni hienja tal-gabra u tal-familja m'ghadnix nisthajjilhom fid-dlam ċappa ta' barra t-tieqa.

habta

Ħbatt. F'erbatax-ill sena sewqan qatt ma kien ġrali hekk. F'tebqa t'ghajn sibt ruhi mkahħal mal-karrozza ta' quddiem. Tort tiegħi. Mument ta' aljenazzjoni, harsa ġerrejja fil-ġenb, u saqajja ma niżlitx kemm kellha tinzel fuq il-brejk. Ħbatt.

Issa x'se jġri? Darba, tlettax-ill sena ilu, kont f'karozza li habtet ma' trakk daqshix. Kul ma bqajt niftakar kien dell kbir ifeġġ minn xi mkien u mbagħad id-dlam. Gejt f'sensija ffit wara — għandi naħseb; id-dell issa kien trakk ingastat fil-makna tal-Vauxhall li kont fha. Iż-żewġ sewwieqa kienu milwija fuqi iżda kif raw li stejqirt

ta' jos. felice pace

it-tnejn bdew iħaqquha; hadd ma kellu tort u wehlu t-tajn, iż-żlieq, ix-xita u bħas-soltu l-Gvern. L-aħgar li marru, niftakar, kienu ta' l-insurance u jien li b'gundalla daqshlex kelli mmur id-dar għall-aħħar jum ta' l-"at home" ta' meta qaddes hija.

Dik id-darba ma kelli ebda tort fil-habta. Imma din id-darba l-ħtija kienet tiegħi. X'fettilli nħares fil-ġenb biex nara karozza oħra li rajtha mitt u elf darba oħra? Min jaf? Il-karrozza ta' quddiem f'lat 128 ġdida kulur blu sabih kont rajtha tieqaf. Jien stess bdejt nagħfas il-brejk u f'daqqa wahda smajt il-hoss; bil-kemm ridt nem-

men li kont jien li hblatt.

Hriġt mill-karozza u rsaqt lejn is-sew-wieq l-ieħor li, bħal imbellah, kien għadu ma hariġx minn tiegħu. Ghidtlu, "Skuzani, sinjur, tort tiegħi. Hadtek minn wara." "Iva naf," qalli. Fetaħ il-bieba, hareġ u rsaq-na lura. Harisna lejn il-ħsara qisna tnejn li jifhmu. Miegħu kellu tfajla. Ġiet ukoll u daqsna dehret li kienet tifhem.

"X'se nagħmlu? Jien comprehensive".

"Jien ukoll." Hadna nifs zġħir.

"Niftiehm. It-tort tiegħi, aljenajt ruħi. Rajtek wieqaf. Imma int m'għandekx wisq ħsara. Kemm kemm il-bumper mislek mal-body."

"Iva, aktar għandek ħsara int. Tiskanta kif il-but dahallek daqshekk. Ilha għandek?"

"Issa tliet snin u nofs u qatt ma hblatt biha."

"Mhux bħali. Ilha tliet gimghat u fl-ewwel gimgha dahlu fija l-istess bhal-lum."

Waqa' s-skiet u mbagħad qalli bil-ħatfa:

"Tridx immorru għand il-garaxx tiegħi?"

"Mhux aħjar iċċemplihom?" ghidtlu jien.

"Joe mur ċempel minn għandna," qalet it-tfajla.

Joe mar iċempel u t-tfajla u jien bqajna hemm, f'nofs it-triq tas-Savoy, kull min ighaddi l-ewwel iħares lejn iż-żewġ karozzi u mbagħad jagħti daqqa t'għajn bis-serqa lejna u jibqa' sejjer, donnu beżġhan li ma tmurx tiġri xi haġa hekk lilu. Konna qisna għassiesa, kultant nersqu lejn xulxin, ngħidu kelma ta' konfort u nerġġhu lura, bħal kieku biex ngħassu tajjeb li hadd ma jmiss xejn.

Il-ħin beda għaddej. I-kliem sar inqas spiss u Joe ma deherx; kemm se jdum iċempel! "Jaqaw toqogħdu l bogħod?" "Le, wara l-kantuniera. M'għandux idum." Fil-karozza kellj ktieb. Ilu jiġri miegħi mill-inqas sena. Naqrah ftit ftit. Sa siefer xi darbtejn jew tlieta miegħi. Kotba oħra bdejthom u hlisthom iżda dan ma stajtx. Dan l-aħħar hslbt li fl-aħħar intemmu. Dahħalt idi mit-tieqa m'ftuha, tellajtu u ftaħt fejn kont waqaf bil-kemm ghoxrin minuta qabel fil-kwiet u x-xemx ta' l-Exiles. Bdejt naqra u l-karozzi dejjem għaddejjin, issa lejn tas-Sliema u issa lejn il-Belt imma mhux fl-istess ħin għax il-karozzi tagħna kienu għalqu nofs it-triq. Xi hadd ftit nervuż jew mgħaġġel iżżejjed kont tisimghu jagħfas il-horn biex ta' quddiemu jħaffef. Imbagħad jasal hdejn il-karozzi tagħna u jsuq bil-mod — għax il-

kurzità tegħleb.

Spiċċajt kapitlu; ma kienx twil, hames paġni biss. Joe kien għadu jċempel minn wara l-kantuniera. Qallibt ha nara kemm kien twil il-kapitlu ta' wara. Hames paġni oħra. Għamilt il-kuraġġ — kull paġna mirbuħa u almenu kont neviata dawk l-ghajnejn seksieka ta' min rani hemm għassa ta' karozza li ma' tistax tiċċaqlaq qabel ma jiġi Joe. Tkun taqra l-ħin ma tarahx. U, biex ngħid is-sewwa, il-qari kien minn dak li jnessik. Il-hames paġni l-oħra għadew ukoll u bdejt kapitlu iehor. Hlist l-ewwel paġna, nofs it-tieni Joe gie.

"Ċempilt taf! Ghidt li ta' l-insurance."

"X'qalulek."

"Kollox sew imma qalulj nċempel lill-pulizija biex jiġu jiehdu l-qisien."

"Fejn ċempilt?"

"Il-Gżira."

"Bogħod minn hawn?"

"Kif iddur."

"M'għandniex hafna ħsara."

"Le. Jien għandi aktar."

"Iva."

"Dak kif dahlet hemm il-papoċċa hux?"

"Min jaf! Donnu telgħet u niżlet."

Reġa' waqa' s-skiet u rġajt bdejt naqra. Il-pulizija ta' kif iddur ma waslux. It-tfajla għebet għal ftit, bħal mohħha mistrieħ li l-karozza kellha min ighassisha. Wara ftit ġiet lura ma' raġel iehor, wiċċu mhux ġdid għaliha. Hares lejn il-karozzi u mbagħad lejja. Donnu għarafni. Nofs tistima. Ebda kelma. Komplejt naqra. Kien kapitlu itwal mill-oħrajn. Ilhaqt qrajt bil-kemm paġna meta waslet karozza blu u minnha harġu żewġ pulizija.

"X'gara sinjur?"

"Hbatna. Minn fejn ġejjin?"

"Mill-għassa tas-Sliema. Ċemplulna mill-Gżira. Liema hi tiegħek?"

"Il-Volkswagen."

"Il-Fiat tiegħek sinjur?"

"Le tiegħi."

"X'gara? Se tirrangaw?"

"Iva. Imma ta' l-insurance qalulna biex ngħidulkom."

"Kollox sew. Kien hemm xi sewqan żejjed? K'f k'en il-każ?"

"Mort nieqaf, aljenajt ftit ruħi u m'għafastx il-brejk biżżejjed."

"M'għandekx wisq ħsara," qal wiehed mill-pulizija lil Joe; kien surgent.

"Le. L-aktar li għandi jien," qbiżt ghidt jien imma s-surgent donnu b'Joe biss ried jaf.

"Tghinni ftit niehu l-qisien?"

Is-surgent hareġ biro mill-but. F'idu kelli mazz karti bojod miżmumin flimkien mir-ras. Mela l-habta tiegħi kellha tinzel fl-annali ta' l-istorja. Il-pulizija l-iehor għadda rotella lis-surgent u hu mar jidderiegi t-traffiku, issa jdur iwaqqaf dak geġ min-naha ta' Tas-Sliema, issa dak geġ mill-Imsida. It-traffiku geġ mit-triq ta' hdejn l-Istadium donnu ma kienx jghodd. Meta kienet tohog xj karozza minn hemm is-sewwieq kellu jfendi għal rasu.

Is-surgent dar dawra maż-żewġ karozzi u reġa' gie lejna. Hsibt li ser jibda l-interrogatorju.

"Tghinni ftit niehu l-qisien?" tenna.

"Mela le," qal Joe.

Bħal donnu ftakar f'xi haġa s-surgent reġa' għal nofs it-triq. Imbagħad beda jpin-gi.

Għamel sinjal dritt kemm seta' minn fuq għal isfel tal-karta. U mbagħad ġibed iehor hdejh. Ta' l-ewwel, hsibt, kienet il-bankina. L-iehor kien il-hajt. Imbagħad beda x-xogħol tal-pjanta tal-habta.

L-ewwel il-Fiat. Kaxxa tawwalija, biżżejjed proporzjonata għad-daqs tal-karozza. Vleġġa bil-ponta fin-nofs tal-linja ta' quddiem u oħra fin-nofs tal-linja ta' wara kien suppost juru fejn hu n-nofs tal-karozza.

Is-surgent imbagħad dar lejn il-karozza tiegħi. Kaxxa tawwalija, bejn wiehed u iehor daqs l-oħra. Hsibt li flok kaxxa ser jagħmel xi haġa ovali biex taqbel mal-forma tal-Volkswagen tiegħi. Tghid il-liġi ma tagħmilx differenza bejn l-ovali u d-dritt? Ghax linji dritti għamel, u biż-żewġ vleġġe bħal qabel.

Reġa' gie fuq Joe. "Niehdu l-qisien?"

"Mela le." Joe daqsi kellu herqa biex jehles. Qabad it-tarf tal-qies u hu jzommu ma'

fejn jghidlu s-surgent u dan ikejje. Issa minn ras il-Fiat u issa minn dahar il-Volkswagen. Il-pjanta mtliet bis-sinjali u n-numri. Hax-il pied minn hawn, sitta minn hemm, tlieta minn hawn. Imbagħad il-qies tal-wisgħa tat-triq. U fl-ahhar daqqa ta' pinna. Is-surgent iffirma.

Dar fuqi. "X'jismek, eċċ, missierek . . . ommok, fejn twelidt, fejn toqgħod, l-istess. Il-liċenzja."

"Mhix fuqi."

"Lanqas l-insurance?"

"Lanqas, inċemplikom il-lejla; int tkun tas-Sliema hux? Għal min insaqsi?"

"Għas-surgent. . . Tinsie x jekk jogħġbok."

"Is-sinjur?" u dar fuq Joe.

L-istess proċess, ismek, eċċ. . . Joe kien ġa hareġ il-liċenzja u l-insurance. Kien tahom lir-raġel li kont naf mill-wieċċ; dan uriehom lis-surgent bħal kieku ma kienx gie biex ihares biss.

Is-surgent reġa' iffirma. Kollox mitmum.

Dar lejna u b'lehen ta' wiehed qed jaqdi dmiru qalilna, "Ahna m'għandniex x'naqsmu ma' kif tirrangaw. Ahna qegħdin biss għall-kontravenzjonijiet."

"Iva, surgent."

Imbagħad strieh u qalilna: "Tkollkom b'zonn xi haġa. . ."

"Grazzi."

Marru lejn il-karozza, il-pulizija l-iehor isuq u s-surgent bil-biro bejn snien.

Jien, bil-ktieb għadu f'idi, rsaqt lejn Joe. Kien it-tort tiegħi. "Fejn insibek għada?"

"Jien inkun il-Belt, il-hanut."

"N'għaddilek fil-għodu."

"Tajjeb."

Dhalna fil-karozzi u soqna, t-tnejn wara xulxin, lejn il-Belt.

Issa naf x'jiġri meta taħbat.

DILEMMA

It-twerdin ta' l-insetti
fl-arja fgata
bid-dhahen tal-makni
ta' xemx sajjija
u bis-shana
ifakkarni

fil-hsibijiet imtaqtqa
għaddejjin iżarżru minn moħħi
għajjen u mdejjaq
jissielet mal-ostakli
imqanqla mit-taħbila
tal-hajja.

Lolly Farrugia

Premju Rothmans 1974 -- konkors ta' rumanzi

PREMJU U REGOLAMENTI

1. Ir-rebbieh tal-Premju Rothmans 1974 jinghata s-somma ta' £M100.
2. Ix-xoghol rebbieh jigi stampat ghas-spejjes tad-ditta Rothmans of Pall Mall (Malta) Limited u tal-MOVIMENT QAWMIEN LETTERARJU. Mhux aktar minn 1,000 kopja jigu stampati.
3. Il-profitti mill-bejgh ta' l-ewwel elf kopja tar-Rumanz jinzammu mill-Moviment Qawmien Letterarju li jzomm il-Copyright ta' l-ewwel stampa, u l-jedd li, f'konsultazzjoni mal-awtur, jitlob titjib jew addattament ghal raguniet tekniċi u letterarji.
4. L-awtur jinzamm responsabbli ghal kull ksur ta' Copyright ezistenti jew ghall-originalità tax-xoghol tieghu.
5. Il-Copyright jinghata lura lill-awtur wara l-ewwel elf kopja jinbieghu.
6. Ir-rumanz ikun xoghol originali bil-Malti u li qatt ma gie ppublikat jew imxandar. Tinghata preferenza lil xoghlijiet li juru żvilupp fil-kitba tar-rumanz Malti u li jittrattaw suggetti jew problemi li huma qrib il-bniedem fis-seklu 20, jew li ghad ghandhom rilevanza ghall-problemi jew għazliet li ghandha s-soċjetà tal-lum.
7. Ir-Rumanzi m'ghandhomx ikunu iqsar minn 250 paġna ttajpjati fuq karti "Quarto" bi spazju doppju u mhux aktar minn 400 paġna.
8. Iridu jintbagħtu mhux anqas minn 3 kopji ta' kull rumanz imdahhal ghall-konkors.
9. L-awtur irid jissottometti wkoll "Synopsis" tar-rumanz tieghu li fih jagħti hjiel ta' l-iżvolgiment tas-suggett mill-bidu sa l-aħħar. Dan is-"Synopsis" m'ghandux ikun itwal minn 3 paġni "Quarto", ittajpjati bi spazju doppju.
10. Ma hemm l-ebda limitu ghan-numru ta' xoghlijiet li jistghu jittressqu minn kull awtur..
11. Ix-xoghlijiet imressqa, flimkien mas-"Synopsis", ma jrid ikollhom l-ebda hjiel ta' l-isem ta' l-awtur. L-isem u l-indirizz ta' l-awtur jintbagħtu f'envelop magħluq. Fuq in-naħa ta' barra ta' dan l-envelop irid ikun hemm biss l-isem tar-Rumanz.
12. Ix-xoghlijiet iridu jaslu għand:

The General Manager
Rothmans of Pall Mall (Malta) Limited
69 Dingli Street
Sliema

mhux aktar tard minn nofsinhar tat-30 ta' Marzu 1974.

13. Lejn tmiem id-data ta' l-għeluq, il-kumitat Organizzativ jahtar Ġurija esperta ta' 3 min-nies. Ix-xoghol ta' din il-Ġurija, li tigi mħabbra wara d-data ta' l-għeluq, ikun li tibda biex tipprepara "**short list**" ta' l-aħjar xoghlijiet li tressqu ghall-konkors fuq il-bażi ta' paragrafu numru (6) ta' hawn fuq. Ix-xoghlijiet li jibqgħu fuq din ix-"**short list**" imbagħad jigu studjati minn din l-istess ġurija u minn ġurija oħra sigrieta wkoll ta' 3 min-nies, li tkun magħżula minn membri kwalifikati tal-publiku.

L-għażla ta' din it-tieni ġurija ssir minn fost membri tal-publiku b'livell sodis-

- faċenti ta' edukazzjoni, u li m'humiex attivi fil-qasam letterarju.
14. F'data li tiġi m'habbra, iżda li jekk jista' mhux aktar tard mill-15 ta' Ġunju, 1974, issir seduta publika tal-Ġurija f'post li jkun jista' jilqa' lil dawk kollha interessati. Matul din is-seduta, kull membru tal-Ġurija esperta, u l-Ġurija sigrieta (li jithabbru dak il-hin stess) jesprimi l-għażla tiegħu f'ordni ta' preferenza. Ix-xogħol li l-aktar jikseb preferenzi jiġi ddikjarat rebbieh.
 15. Hadd mill-Kumitat Organizzattiv ma jista' jidh'ol għal dan il-Konkors.
 16. Kull kuntatt mhux leċitu mal-membri tal-Kumitat Organizzattiv jew tal-Ġurija minn xi konkorrent iwassal għall-iskwalifika tax-xogħol jew xogħlijiet tal-konkorrent.
 17. L-interpretazzjoni u t-twettiq ta' dawn ir-regolamenti hija biss responsabbiltà tal-Kumitat Organizzattiv u tal-Ġurija.
 18. M'hemm ebda dritt ta' appell għad-deċiżjonijiet tal-Kumitat Organizzattiv u tal-Ġurija.
 19. Kull min jidh'ol għal dan il-konkors jitqies awtomatikament bħala li qara, fehem u aċċetta dawn ir-regolamenti, u li għalhekk huwa marbut bihom.

el matador

bizzilla bajda minsuġa minn swaba' għalliema
 xekklu lil ġwienah għajjiena, u għasru
 għanqud għadam f' demm;
 skeletru jperper, imrekken
 jistenna li jitwalu l-passi, mtaqqla biż-żmien.
 Imbagħad il-ħsieb demma'
 l-għollieq għoli mkasbar, li serraħ il-ġerħa
 u honoq it-triq,
 tul wiċċ il-mejda, uċuh bil-qiegħda
 nofshom imkeffna, nofshom għarwiena
 għanqbud fl-irkejjen, igħarblu l-imrieżaq ta' dawl
 xbiek is-sajjied, jassar il-ħut iswed
 u beżaq 'il barra l-bebbux mal-qiegħa,
 u gemgem li iebes, bla qatt ma kien messu,
 l-għeruoq midfuna li waqfu l-balluta
 ċedew taħt it-toqol ta' l-art, u raddiet tul wiċċ il-ħamrija
 ma raddewx lura, għajr nifs irqiq
 li ntilef ma' l-irkejjen tar-riħ,
 il-balluta mneżżgħa, il-bufula bejdet ġo fiha,
 sa ma x-xitwa niżlet, u l-għasfura fettxet kenn ieħor,
 il-ħaddejn somor taż-żeffiena fil-plaža
 sfaru, meta l-barri ċarrat sider Juanito fl-arena
 'mma l-folla għamja madwaru għajtet 'ole'.

Gorg Apap.